

אסתר – אויטאביאגראַפֿיע

איך בין געבוירן אין יאָר 1920 אין אַ שטרענג חסידישע[ר] פֿאַמיליע. מיין פֿאָטער איז געווען אַ גערער חסיד. פֿון זײַט כ'געדענק בין איך געווען אַרומגערינגלט מיט חסידישע טראַדיציעס. אַלס 5-יעריק קינד, האָב איך זיך געפֿילט גליקלעך, וואָס כ'בין אַ ייִדיש קינד. מיט באַדויער האָב איך געקוקט אויף די נישט-ייִדן, וועלכע האָבן נישט דאָס גליק. מיין קינדערישער שכל האָט מיר געזאָגט, אַז זיי איז זייער שלעכט. זיי לעבן אין טעות. ווען כ'בין אַלט געוואָרן 5 יאָר האָט מיך מיין פֿאָטער אָנגעדונגען בײַ אַ מלמד. כ'געדענק נישט קיין סך פֿון מיין דעמלסדיקע[ר] לערע. די סיבה דערפֿון איז, וואָס דער האַריזאָנט פֿון מייע געדאַנקען האָט אָפּגעשפּיגלט עפעס אַזעלכעס, וואָס האָט אין אַלעם געמאַכט פֿאַרגעסן. אין יענע[ר] צײַט איז געקומען צו פֿאָרן קיין גריצע די פֿרוי שרה שענירער. בײַ אונדז אין שטוב איז געוואָרן אַ איבערקערעניש. איך האָב זיך צוגעהערט ווונדערלעכע געשיכטעס, וועגן די [דער] אויסערגעוויינטלעכע[ר] פֿרוי. מען האָט געשמועסט, אַז זי גרינדערט ייִדישע טעכטערשולן. דאָס וואָרט „שול“ האָט אויף מיר געווירקט מאַגיש. איך האָב זיך אַרומגעטראָגן מיט געדאַנקען: ווי אַזוי זעט עס דאָרט אויס? און כ'האָב געזען (זיך פֿאַרגעשטעלט) בענק אָן אַ צאָל. כ'ווייס נישט פֿאַר וואָס, נאָר מיר האָט זיך געדאַכט אַז די לערערין מוז זיכער זײַן אַ גרויסע, אַ הויכע, און האַלטן אַ ליניע אין האַנט. מיט אויסערגעוויינטלעך אומגעדולד האָב איך ערוואָרט בײַ אונדז זאָל זיך שוין גרינדן אַ שול. און דווקא אַ ייִדישע. עס האָט זיך מיר געחלומט אַ גרען. עפעס אַ קלייניקייט: לערנען! איך וועל קענען. כ'האָב זיך כסדר געפֿרעגט צי וועט מען אונדז לערנען שרייבן, רעכענען אַזױ. מיין פֿאָטער האָט געענטפֿערט: קודם־כּל וועט מען דיך לערנען דאוונען, שרייבן, ייִדיש, פֿאַרטייטשן ס'דאוונען... און ווען ער האָט נאָך געזאָגט, אַז מ'וועט לערנען חומש האָט מיר פֿאַרפֿעלט אָטעם. – און רש"י, און גמרא אויך, טאַטעשי? – דאָ האָב איך באַקומען אַ ענטפֿער, אַז רש"י און גמרא לערנט מען נישט מיט קיין מיידלעך. נו, זאָל זײַן נישט בלייבט דאָך חומש. אין יענע טעג האָב איך פֿאַרגעסן, אַז אויפֿן הויף איז פֿאַראַן אַ שאַפּע, וווּ מען קען זיך שפּילן און אַרומטאַנצן. כ'בין אַרומגעלאָפֿן ווי פֿאַרשיפורט צווישן אַלע, און ווער ס'האָט געוואָלט הערן, האָט זיך געקענט דערוויסן, אַז אין גריצע וועט זיך גרינדן אַ שול פֿאַר מיידלעך, וווּ מ'וועט לערנען ייִדיש לייענען, דאוונען, און – דאָ האָב איך פֿאַרענדיקט זיגרייך – און חומש. דערנאָך בין איך געגאַנגען הערן דעם רעפֿעראַט פֿון פֿרוי שרה שענירער. איך געדענק ווי זי האָט גערעדט. אַלע האָבן געפּאַטשט בראַוואָ, און איך אַם שטאַרקסטן. קורץ, עס האָט זיך געגרינדערט אַ בית-יעקב־שול. מיין פֿאָטער איז געווען אַ אַקטיווער מיטאַרבעטער און קעמפֿער. ער איז אָפֿט אַרויסגעטרעטן מיט רעפֿעראַטן. עס האָט נישט לאַנג געדויערט, די שול האָט זיך געגרינדערט. איך האָב זיך געלערנט אויסגעצייכנט. כ'האָב זיך דאָרט אויסגעלעבט מיט מיין גאַנצער קינדערישער פֿרייד. אַזוי האָב איך ענדלעך געלערנט. פֿאַרשטייט זיך, אַז נישט קיין חומש, אָבער אַלף-בית שוין יאָ. און זינגען אויך. אָפּגעלערנט צוויי יאָר אין בית-יעקב־האָב איך

אָנגעהויבן קלערן וועגן אַ פּאָוושעכנע[ר] שול. מײַנע עלטערע חֲבֵרוֹת האָבן זיך שוין דאָרט געלערנט. אין שטוב בײַ אונדז האָט מען וועגן דעם קנאַפּ גערעדט. מײַן פֿאָטער האָט זיך נישט געגלוסט מיך לערנען אין אַ שולע, וווּ מ'רעדט נישט קיין ייִדיש, וווּ ס'לערנען ייִנגלעך מיט מיידלעך. איך האָב דערפֿון געוויסט. דעריבער האָב איך נישט געפֿאָדערט, נאָר באַשיידן געבעטן, מען זאָל מיך „אַנדינגען“ אין פּאָוושעכנע[ר] שול. מײַן פֿאָטער האָט געענטפֿערט, אַז איך וועל נישט פֿאַרשפּעטיקן. ער האָט מיך געטרייסט, אַז כ'האָב דאָך שוין אַ שול. איך האָב זיך צעוויינט און נאָך אַ מאָל געבעטן. פֿאָדערן האָב איך אָבער נישט געוואָגט. ענדלעך האָט מיר דער טאַטע צוגעזאָגט, אַז איך וועל גיין אין שול. ער האָט אָבער געשטעלט אַ באַדינג: ערשטנס די בית־יעקב־שול. נישט חס־שלום פֿאַרנאַכלעסיקן זי צוליב דער „שקאַלע“. דערווייל איז פֿאַריבער די צײַט פֿון די אינשרייבונגען, און איך האָב ווידער פֿאַרשפּעטיקט אַ יאָר. ס'האָט מיר זייער באַנג געטון. אָבער איך האָב אָבער די צײַט אויסגענוצט און זיך אַליין געלערנט. ביזן היינטיקן טאָג געדענק איך נישט ווער עס האָט מיך אויסגעלערנט די ערשטע פּוילישע בוכשטאַבן. אָבער שילדן אין אונדזער גאַלאַנטעריע־געוועעלעב געדענק איך גוט, און אַ שטורך פֿון אַ דורכגייער אין גאַס אויך. ווייזט אויס, אַז דאָס האָט מיך קנאַפּ געשראַקן, ווייל כ'האָב זיך אויסגעלערנט צוזאַמענשטעלן ווע[ר]טער. מיט בענקשאַפֿט האָב איך געקלערט וועגן ערשטן טאָג אין אַ פּאָוושעכנע[ר] שול. ענדלעך איז געקומען די צײַט. קיין גליקלעכער קינד איז שוין דעמלס נישט געווען אויסער מיר. אין דער היים האָט מען זיך קנאַפּ אינטערעסירט דערמיט. עס איז אַדורך כּמעט אומבאַמערקבאַר. געקומען אין שול, האָט מען מיך געוואָלט אַרײַנזעצן אין ווסטעמפּנע קלאַס. איך האָב געקלערט אַ עצה. געוויסט האָב איך, אַז מײַנע עלטערן וועלן אין שול אַרײַן נישט גיין זיך איינשטעלן פֿאַר מיר. האָב איך מיט אַ צעקאַליעטשעטן פּויליש געזאָגט, אַז כ'קען שוין זײַן אין ערשטן קלאַס. נאָכן פֿאַרהער האָט מען מיך תּיכּף איבערגעזעצט אין ערשטן קלאַס. פֿון דעמלס אָן האָב איך זיך נישט צעשיידט מיטן עלעמענטאַר. איך האָב אים געלעזן און אין אַ קורצע[ר] צײַט געקענט אים פֿון אויסנווייניק. פֿאַרשטייט זיך, אַז אָפּגעהיטן די בית־יעקב־שול האָב איך נאָך מער ווי פֿרײַער. איך אַליין האָב באַטראַכט די פּאָוושעכנע שול אַלס עפּעס נישט אונדזערס, טראָץ דעם וואָס ס'זענען געווען ייִדישע לערערס און לערערנס. זיי האָבן נישט געהיטן שבת, גערעדט שטענדיק פּויליש, און זענען לויט מײַן באַגריף געווען „אומגליקלעכע מענטשן“. אַפֿילו די רעליגיע וואָס מען האָט מיך געלערנט איז געווען, לויט מיר, נישט ריכטיק איבערגעגעבן. נישט איין מאָל האָט זיך געטראָפֿן, אַז כ'בין געשטאַנען פֿאַרוויינט הינטער דער טיר. דאָס זענען געווען די קאַנסעקווענצן פֿון מײַן אַקעגנשטעלן זיך די [דער] לערערין. אָן שום כּוונה זיך צו דעהויבן, אָבער אויפֿצווייזן, אַז די לערערין זאָגט נישט גוט, האָב איך ערקלערט אַז דאָס אָדער יענץ פֿון דער געשיכטע שטימט נישט מיט דעם, וואָס מען האָט אונדז געלערנט אין בית־יעקב־שול. און פֿאַרשטייט זיך טויג עס נישט דעריבער. כ'האָב אַרײַנגעכאַפּט „לאַפּעס“ ווי פֿיל ס'האָט זיך געלאָזט. נאָר בײַ יעדע[ר] געלעגנהייט האָב איך ווידער פֿראַטעסטירט. דאָס אַלץ האָט נישט (געשאַדנט) געשטערט, אַז כ'זאָל אַרויסקריגן אַ צענזור מיט בלויז פֿינפֿן. מײַן פֿאָטער איז געווען העכסט צופֿרידן און האָט שוין גאָר נישט גערעדט, אַז כ'וועל ווערן אַ „שיקסע“. ער איז געווען צופֿרידן פֿון מײַן אַקעגנשטעלן זיך אויף

די רעליגיע־לעקציעס. אָבער דאָך איז מיין פֿרײַהייט אין שול געווען געווען [!] באַגרענעצט. אין קינאַ אַרײַן האָט מיין פֿאָטער מיר נישט ערלויבט צו גיין. מען טאָר נישט, ווייל מען זעט דאָרט נישט־שיינע, נישט־פֿרומע זאָכן. איך האָב אָבער געהאַט אַ שטאַרקן באַגער צו גיין אין קינאַ. כ'האַב מיר אָנגעזאַמלט געלט און געגאַנגען. מיין האַרץ האָט געקלאַפט פֿון ענטוויאַזם און פֿרייד. דאָס וואָס כ'האַב געזען איז דאָך געווען אַזוי הערלעך! כ'האַב מיטגעוויינט און מיטגעלאַכט מיט די העלדן פֿון עקראַן. נאָר ווען כ'בין געקומען אַהיים האָב איך געציטערט, טאָמער וועט דער טאַטע זיך דערוויסן. שטיל האָב איך זיך געלייגט שלאָפֿן. און ווען ס'זענען אַדורך אַ פֿאַר טעג און מ'האַט מיר קיין פֿאַרוורפֿן נישט געמאַכט, בין איך געווען איבערגליקלעך. ווען די גאַנצע שול האָט זיך פֿאַטאַגראַפֿירט האָב איך עס נישט געטאַרט. איך האָב נישט געקענט פֿאַרשטיין פֿאַר וואָס, נאָר אונטערוואַרפֿן האָב איך זיך געמוזט. אַזוי בין איך יעדעס יאָר אַלס אויסגעצייכנטע שילערין געגאַנגען אין אַ העכערע[ר] קלאַס. אין שקאַלע איז געווען אַ ביבליאָטעק. וואָסער אוצר האָט זיך מיר געמאַלט הינטער די גלעזערנע שויבן פֿון ביבליאָטעק־שאַנק. איך האָב אין שטוב געזאַגט, אַז דער לערער האָט שוין ערלויבט זיך איינשרייבן אין ביבליאָטעק. מיין פֿאָטער האָט אַוועקגעשטעלט דאָס מיטאַג און מיר אָנגעהויבן ערקלערן, אַז כ'וועל בשום־אופן נישט לעזן קיין פּוילישע ביכער. איך האָב ווידער געשלאָנגען די טרערן. אָבער דאָס מאָל זענען עס געווען טרערן פֿון אמתן פֿאַרדרוס. כ'האַב לגמרי נישט פֿאַרשטאַנען פֿאַר וואָס מיין פֿאָטער ערלויבט מיר נישט צו לייענען. כ'האַב געזוכט עצות. דאָס מאָל איז מיר געקומען צו הילף מיין מוטער. איך האָב מיט איר אָפּגעשמועסט, אַז איך וועל זיך איינשרייבן אין ביבליאָטעק אָן טאַטנס וויסן. אַזוי האָב איך געטון. איך האָב זיך מיט ברען גענומען צום לעזן. אין די בלויע און רויזע ביכעלעך פֿון שול־ביבליאָטעק האָב איך געפֿונען אַ פֿאַרפּיטע וועלט פֿון מענטשן־מלכים, פֿון צויבערנדע לעגענדעס, וועלכע האָבן מיין גאַנץ קינדעריש וועזן איינגעשלאָנגען. געלייענט האָב איך ערגעץ וווּ באַהאַלטן, דער טאַטע זאָל נישט באַמערקן. ס'האַט מיר וויי געטון פֿאַר וואָס מיין פֿאָטער ערלויבט מיר נישט. מיך האָט געקוועלט דער געדאַנק אַז איך נאָר אים אָפּ, און ס'האַט מיר פֿאַרפֿעלט מוט אים עס צו דערציילן אויס מורא, טאָמער וועט ער קאַטעגאָריש פֿאַרבאַטן. ביז... איין מאָל בין איך איינגעשלאָפֿן ביים לעזן. כ'בין אויפֿגעשטאַנען צעשטרייט פֿון עפעס אַ חלום און פֿאַרגעסן דאָס ביכל צו באַהאַלטן. ווען כ'האַב זיך דערמאַנט איז שוין געווען צו שפעט. מיין פֿאָטער וועלכער איז גראַד אַרײַנגעקומען אין קיך, וווּ כ'האַב געלייענט, האָט עס דערזען. ס'האַט זיך אָנגעהויבן אַ אויספֿאַרשונג. ווען נישט דאָס שתדלנות פֿון מיין מאַמען וואָלט איך שלעכט אָפּגעשניטן. מיין פֿאָטער, זעענדיק אַז טראַץ זײַן פֿאַרבאַט לעז איך דאָך, איז איינגעגאַנגען אויף אַ קאַמפּראַמיס. ער האָט מיר ערלויבט צו לייענען מיטן באַדינג, אַז די בית־יעקב־לערערין וועט קאַנטראָלירן מיין לעקטור. די לעצטע האָט זיך אַרויסגעוויזן פֿאַר זייער מילד. זי האָט מיר ערלויבט און אַפֿילו נאָך גערימט מיין ענטוויאַזם צום לייענען. אַזוי אַרום האָב איך שוין דערגרייכט אויך דעם לויט מיר ריזיקן ציל. דאָס האָט פֿאַסירט ביז צום דריטן קלאַס פֿאַוושעכנע שול. כ'האַב געלייענט אַ סך. אָבער די ביכלעך האָבן מיר נישט געשטערט צו זײַן אַקטיוו אין אַ יוגנט־אַרגאַניזאַציע. אויסער די קורסן אין בית־יעקב־האַט אויך עקזיסטירט

א יוגנט-פֿאַרבאַנד א"נ „בתי“. איך בין געווען איינע פֿון די ערשטע און אַקטיווסטע מיטגלידערינס. אין קאַמף פֿאַרן אַנטוויקלונג פֿונעם פֿאַרבאַנד בין איך דערגאַנגען ביז אַפֿפֿערונג. כ'האַב ווערבירט מיטגלידערינס, איבערצייגט און געווען גלייכצייטיק סעקרעטאַרין. אַפֿט מאָל האָב איך די שוללעקציעס געשריבן שפּעט אין אָוונט, צוליב מאַנגל אין צייט. אויף ווי ווייט די שול איז מיר געווען טייער, איז די אַרגאַניזאַציע געשטאַנען מיט 100% העכער. כ'געדענק, אַז [!] צוליב דעם פֿאַרווירפֿן אין דער פֿאַוושעכנער שול. דער לערער איז געווען ביז פֿאַר וואָס איך בין איין מאָל נישט געקומען אין שול צוליב אַ פֿאַרשטעלונג אין „בתי“. איך האָב עס אָבער פֿאַרטראָגן מיט העראָזום. כ'האַב זיך געפֿילט גליקלעך, אַז מען גרייפֿט מיך אָן טאַקע צוליב אַ אידעע. איך בין געווען שטאַלץ מיט מינע איבערצייגונגען. די ביכלעך וועלכע כ'האַב געלעזן האָבן מיר געגעבן שטאַף צו דיספּוטירן מיט אַלע חבֿרות ציוניסטקעס, פֿון וועלכע ס'האַט זיך רעקרטירט די יוגנט פֿון יענע[ר] צייט. כ'בין געווען עמפֿינדלעך אויף יעדן גייסטיקן מאַמענט פֿון ייִדישן לעבן בײַ אונדז אין שטוב, ווי אויך אין בית־יעקב. די פּאַעזיע פֿון שבתדיקן און יום־טובֿדיקן טיש, די טענער פֿון פֿאַטערס גמרא, דאָס האָט מיר געגעבן גייסטיק פֿאַרגעניגן און גלייכצייטיק פּיעטעט פֿאַר אַלעם וואָס איז שייַן און ערהאַבן אין די [דער] ייִדישע[ר] טראַדיציע. אַחוץ דעם האָבן די פֿאַרטראָגן אין פֿאַרבאַנד געטון זייערס. אין מיר האָט געלעבט דער הערלעכער רוף פֿון „ואהבת לרעך כמוך“, וועלכער האָט אַראָפּגעשריגן פֿון די שולווענט. כ'האַב פֿאַרשטאַנען דעם מהות פֿון געמיינזאַמען אויסלעבן זיך אין אַ פּלל. צו דרייצן יאָר בין איך געוויילט געוואָרן אַלס אַנפֿירערין פֿון אונדזער גרופּע. דאָס זענען געווען יאָרן פֿון גלויבן. גלויבן אין ערפֿאַלג פֿון אַלעם דעם, וואָס ווערט געטון מיט חשק, און מענטשלעכן יושר, און קעגנזייטיקע[ר] ליבע. אין גאַנצן פֿאַרנומען מיטן קאָלעקטיוון לעבן האָב איך פֿאַרגעסן אין מיין פּריוואַטן לעבן אין דער היים. דאָס לעצטע איז נישט געווען אַזוי ערפֿאַלגרייך ווי דאָס אויבן דערמאָנטע. אין שטוב האָט זיך שוין אַנגעהויבן אַרײַנגנעבנען דער קריזיס. דאָס גאַלאַנטעריע־געוועלב וועלכעס מיר האָבן געהאַט איז געוואָרן וואָס ווייטער אַלץ קלענער. מיין פֿאַטער האָט געמוזט זיך העלפֿן מיט מיטלען. ער איז געוואָרן מלמד. ער האָט געלערנט מיט דערוואַקסענע בחורים. דאָס איז אָבער געווען אַ גרויסער קלאַפּ. ווייל מיין פֿאַטער איז אַלע יאָרן געוויינט געווען צו רייכטום. זײַנע עלטערן האָבן פֿאַרמאָגט אַ איינז־גייסעריי און אַ אייגן גוט. דעריבער האָט ער אַזוי געליטן פֿון זײַן דערנידעריקונג. עס האָט געליטן אין אים דער חסידישער אַריסטאָקראַט. ער האָט אַפֿט דערמאָנט וועגן זײַן גרויס ייִחוס. ער איז געווען אַ אייניקל פֿון אַלעקסאַנדער רבין. דאָס אַלץ האָט אָבער אויף מיר געמאַכט אַ גאַנץ קנאַפּן איינדרוק. איך האָב געהאַט אַ אַרגאַניזאַציע, אַ פֿאַוושעכנע שול, ביכלעך. אָבער אין גאַנצן אָן רושם איז עס נישט אַדורך. כ'האַב פֿאַרשטאַנען דעם טאַטנס לאַגע און מיטגעפֿילט מיט אים. שנעל אָבער האָב איך זיך געטרייסט, ווען איך האָב איינגעזען אַז די ערע פֿון מיין פֿאַטער איז נישט קנאַפּער געוואָרן און די לאַגע אין שטוב האָט זיך באַדייטנד פֿאַרבעסערט. כ'האַב אַלזאָ ווידער זיך אויסגעלעבט פּראָדוקטיוו און לוסטיק. לוסטיק בין איך שטענדיק געווען אין געזעלשאַפֿט פֿון חבֿרות. מיין הומאַר האָט מיר געהאַלפֿן פֿיל אומאַנגענעמע זאַכן מאַכן פֿאַרגעסן. כ'האַב געלאַכט, געשיפֿט, געזונגען, געטאַנצט, שטענדיק ביז צום מיד ווערן. בכלל האָב איך

אלץ געטון ביז צום מיד ווערן. ביכלעך האָב איך שוין יעצט געלייענט אָן קאָנטראָל. מיין פּאָטער האָט מיר געגלויבט אַז כ'לייען נישט קיין שעדלעכע ביכער. כ'האָב געלייענט שוין היסטאָרישע ערציילונגען פֿון סיענקיעוויטשן, פרוסן, אַזשעשקאווע און אַנדערע. גלייכצייטיק האָב איך געלייענט ייִדישע ביכלעך פֿון בית־יעקב־ביבליאָטעק. איבער הויפט: לעמאַן, שאַכנאוויטש און אַנדערע. די פּוילישע ביכער האָבן מיר געגעבן אַ באַדן זיך צו פֿאַרטראַכטן. כ'האָב דערזען דאָס לעבן פֿון אַ אַנדערע[ר] זייט. דאָס ערשטע מאָל האָב איך געזען אַ אַנדער לעבן. איך האָב זיך באַקענט מיט אויסערגעוויינטלעכן העראַיאָזם פֿון היסטאָרישע געשטאַלטן. איך האָב אויך געזען זייער פּריוואַט לעבן. כ'האָב אַנטדעקט די עקזיסטענץ פֿון אַ ניי געפֿיל. דאָס געפֿיל פֿון ליבע. און דאָ בין איך געבליבן שטיין פֿאַר אַ רעטעניש: לייענען די ביכלעך, צי נישט לייענען? מיין אַרטאָדאָקסישע ערציִונג האָט מיר דיקטירט נישט צו לייענען. אויף וויפֿל כ'האָב זיך אַריענטירט האָב איך פֿאַרשטאַנען, אַז ליבע איז אַ זאַך פֿון וועלכע[ר] מען טאָר נישט רעדן. צי האָט מיר דען מיין פּאָטער נישט שטענדיק געזאָגט, אַז מיט די יונגען אין שקאַלע זאָל איך נישט רעדן? זיי זענען ייִנגלעך און איך בין אַ פֿרום מיידל. פֿאַרשטייט זיך, אַז איך אַליין האָב אויך אַזוי געדענקט. און יעצט, וואָס טוט מען? לייענען וועגן ליבע? אָבער פֿון דער צווייטער זייט פֿון מיין אינערלעך וועזן האָט מוטיק געקלונגען נאָך אַ שטים: עס איז נישט קיין עבֿירה! לייענען! האָב איך טאַקע געלייענט. און וואָס ווייטער אַלץ מער פֿאַרשלאָסן מיניע געדאַנקען אין זיך. אין יענע[ר] צייט האָב איך מיט קנאַפּערן ענטוואַזאָם געאַרבעט אין פֿאַרבאַנד. כ'בין געוואָרן אַ וועלט פֿאַר זיך. געדאַנקען האָבן געמאַטערט און נישט געלאָזט רוען. כ'האָב אַלעס געוואַלט דערגיין, אַלעס באַגרייפֿן. און געזוכט האָב איך נאָר אין ביכער. דאָס איז מיניע עלטערן נישט געפֿעלן. הגם זיי זענען געווען פֿאַרנומען מיט דאגות־פרנסה, דאָך האָבן זיי באַמערקט מיין צעשטרייטקייט. זיי האָבן מיר געראָטן אויפֿצוהערן צו לייענען. מיין פּאָטער האָט געהאַט צו מיר אַ טענה, אַז כ'בין שוין מער נישט אַזוי פֿרום. איך אַליין האָב נישט געוואוסט די סיבה דערפֿון. כ'האָב געלייענט די מאַרטירער־געשיכטע פֿון די ערשטע קריסטן און זיך דערשראַקן פֿאַר זיך אַליין. מיט פיין האָב איך אַוועקגעיאָגט דעם געדאַנק אַז זיי אימפּאַנירן מיר. כ'האָב מורא געהאַט פֿאַר זיך אַליין. אָפֿט מאָל האָב איך נישט געוואַלט בלייבן אַליין. כ'האָב מורא געהאַט פֿאַר מיניע געדאַנקען. און צו דעם אַלעם האָבן זיך די חברים פֿון מיר אָפּגערוקט. די סיבה דערפֿון איז געווען מיין אָפּזונדערן זיך פֿון זיי. איך אָבער האָב געפֿילט אַ דראַנג צו פֿאַרטרויען זיך פֿאַר עמעצען, אויסצוגיסן דאָס האַרץ. די חברים פֿון פּאַוושעכנע[ר] שול זענען געווען פּוסט און קינדיש און וואַלטן געוויס מיך נישט פֿאַרשטאַנען. קיין אינטימע חברה האָב איך נישט געהאַט. כ'בין געפֿאַלן אויף אַ געדאַנק צו שרייבן אַ טאָגבוך. אין יענע[ר] צייט איז געשטאַרבן אַ „בתי“־חברה. אויף מיר האָט דאָס געמאַכט אַ ריזיקן איינדרוק. כ'ווייס נישט פֿון וווּ ס'האָט זיך גענומען, נאָר כ'האָב זיך אַרומגעדרייט מיט פֿינצטערע געדאַנקען. ס'איז שוין נישט געווען קיין פֿונק פֿון יענע[ר] פֿריילעכקייט וואָס האָט מיך געפֿלעגט באַהערשן. כ'האָב אָנגעהויבן שרייבן אַ טאָגבוך. געשריבן האָב איך אים ייִדיש. ס'האָט זיך אָבער אַרויסגעוויזן, אַז כ'האָב אים נישט וווּ צו באַהאַלטן. מיין עלטערער ברודער האָט אים געפֿונען און הויך פֿאַר אַלע געלעזן. איך האָב זיך שטאַרק פֿאַרשעמט און שוין מער נישט

געשריבן. מיר איז אָבער נישט ליכטער געוואָרן. עס איז מיר פסדר געווען ענג און שלעכט. ענדלעך האָב איך פֿאַרשטאַנען וואָס מיר איז. כ'האָב פֿאַרשטאַנען, אַז כ'בין פֿאַרליבט. נו, איז וואָס? אין זעקסטן קלאַס פֿאַוושעכנע שולע האָט מען שוין געהערט וועגן ענלעכע זאַכן. יאָ, אָבער דאָס אַלץ האָט מיר אויסגעזען אַזוי ווייט פֿון מיר. סטייטש, איך...? מען טאָר דאָך נישט! איך טאָר דאָך צו אים אַפֿילו נישט רעדן. און ער, דער אָביעקט פֿון מיין געפֿיל האָט נישט געהאַט אַפֿילו דעם מינדסטן פֿאַרדאַכט. איך בין דאָך געווען אַ „בית־יעקב־שילערין. איך האָב געליטן. אָבער ליכטער איז מיר געוואָרן. ווייל כ'האָב געליטן שטיל. כ'האָב געוויסט פֿאַר וואָס כ'לייד. דער אינערלעכער געראַנגל איז פֿאַרשווינדן. כ'בין שוין נישט געווען אומזיכער און מרה־שחורהדיק ווי פֿריער. כ'האָב עס באַטראַכט פֿאַר אַ אַנשיקעניש, וועלכעס מען מוז באַקעמפֿן, אויב מען וויל בלייבן טריי די [דער] אידעע. מיין הומאָר איז צוריקגעקומען. כ'האָב זיך געלערנט פֿלייסיק. די פֿאַוושעכנע שול האָט יעצט פֿאַרנומען אַלע מיני געדאַנקען. אין בית־יעקב־האָב איך געלערנט, נאָר שוין אַן פֿריערדיקן מסירת־נפֿש. אַ דעצידירנדע ראַלע האָט געהאַט מיניס אַ לערערין אין פֿאַוושעכנע[ר] שול. זי האָט גערעדט צו מיר אַנדערש ווי אַלע לערעריןס. זי האָט מיט מיר געפֿירט געשפרעכן אויסערהאַלב די [דער] שול. אַלס איר שילערין האָט זי מיך ליב געהאַט פֿאַר מיני פֿעיקייטן. כ'האָב אויסגעצייכנט ספעציעל אין פּויליש און היסטאָריע. ווי געזאַגט, האָט די לערערין געהאַט אויף מיר אַ שטאַרקן איינפֿלוס. זי האָט אַרגאַניזירט אין אונדזער קלאַס אַ „סאַמאַזשאַנד“. איך בין געווען אַנפֿירערין פֿון קלאַס און גלייכצייטיק ריכטערין אין שולגעריכט. כ'האָב אַרגאַניזירט זעלבסט־הילף פֿון לערע, נישט אויפֿגעהערט אויסצוקלערן (צוזאַמען מיט די [דער] לערערין) פֿאַרשידענע פֿאַרוויילונגס־אָווונטן, און אַמאַטאָר־פֿאַרשטעלונגען. פֿאַרשטעלונגען איז געווען מיין לעבן. איך בין קיין מאָל נישט מיד געוואָרן צו שרייבן ראַלעס און לערנען זיך. נישט אַזוי פֿיל זיך, ווי אַנדערע. אין בית־יעקב־האָב איך שוין אַלט זייענדיק 6-7 יאָר פֿאַרגעשטעלט, און יעצט אין שול. איך האָב ליידנשאַפֿטלעך ליב געהאַט אַלע פֿאַרברייטונגען, די איבונגען פֿאַרן פֿאַרשטעלונג. מיין פֿאַנטאַזיע האָט מיך דעמלס אַוועקגעטראָגן ערגעץ ווייט, אין אַ וועלט פֿון טרוימען. איך האָב זיך איינגעלעבט אין די [דער] פּערזאָן, וועלכע כ'האָב פּרעזענטירט. אין גאַנצן זיך באַמיט זי איבערצוגעבן. דאָס האָט מיך געמאַכט פֿאַרגעסן אין אַלע ליידן פֿון שטוב. ס'איז דאָרט געוואָרן וואָס ערגער. מיר האָבן געמוזט פֿאַרקויפֿן דאָס געוועלב. איך האָב עס מיט שמערץ איבערגעלעבט. פֿון זייט כ'האָב געדענקט, האָבן מיר געהאַט אַ געוועלב, אַ אייגנס. עס איז שווער געווען צוצוגעוויינען זיך צום געדאַנק, אַז מיר וועלן עס שוין נישט האָבן. עס האָט זיך געדאַכט, אַז מ'איז צוזאַמענגעוואַקסן, און צעשיידן זיך דערמיט האָט באַדייט צעשיידן זיך מיט אַ שטיק לעבן. כ'האָב זיך אָבער געמוזט שטאַרקן. כ'בין שוין געווען אויף אַזוי פֿיל רייף, אַז כ'האָב פֿאַרשטאַנען די אומפֿאַרמיידלעכקייט פֿון דאָזיקן שרייט. כ'האָב פֿאַרשטאַנען, אַז דערהאַלטן דאָס געוועלב איז אוממעגלעך. עס איז נישט געווען דער נויטיקער קאַפיטאַל וועלכער זאָל ערמעגלעכן דאָס ווייטערדיקע אַנדלען. מיר האָבן אַלזאָ זיך באַזעצט אין אַ אַנדערע דירה. מיין מוטער האָט אַנגעהויבן אַנדלען אין שטוב. דער פֿאַטער האָט ווידער געלערנט ייִנגלעך. כ'בין שוין דעמלס געווען אין 7טן קלאַס פֿאַוושעכנע שול. כ'האָב געשריבן

א טאָגבוך אין פּוילישן. איבער הויפט האָב איך וואָס ווייטער אַלץ מער זיך אינגעטיפּט אין דער פּוילישער שפּראַך. איבער הויפט האָב איך ליב געהאַט די פּוילישע ליטעראַטור. כ'האַב פֿאַרגעטערט די פּוילישע ראַמאַנטיקער: מיצקיעוויטש און סלאָוואַצקי. היסטאָריע האָב איך אויך פֿליסיק געלערנט. זי איז ביי מיר געווען טייער. בכלל אַלעס, וואָס איז געווען פֿאַרבונדן מיט פּוילישע[ר] היסטאָריע האָט מיך באַגייסטערט. איך האָב זיך איבערגענומען מיט די [דער] גרויסע[ר] מאַרטיראָלאָגיע פֿון די פּוילישע העלדן בשעת זייערע קאַמפֿן פֿאַר פּוילנעס אומאַפהענגיקייט. אַ אויסערגעוויינלעכן פּיעטעט האָב איך געהאַט פֿאַר מאַרשאַל יאַזעף פּילסודסקי. אין צוזאַמענהאַנג דערמיט האָב איך שפּאַר איבערגעלעבט. נעמלעך: דעם 11טן נאָוועמבער האָבן מיר אין שול צוזאַמען מיט אַלע פּאָליאַקן געפֿייערט דעם יום־טובֿ פֿון פּוילנעס באַפֿרייגונג. איך האָב אָנגעשריבן אַ רעפֿעראַט וועגן מאַרשאַל פּילסודסקי. אין שטאַטישן זאַל האָב איך אים רעפֿערירט אין אַנוועזנהייט פֿון אַ גרעסערע[ר] צאָל מענטשן, ווי אויך פֿון שטאַט־פּרעזידענט. צי ס'איז געווען דער כּוח פֿון מיין רעדנערקראַפֿט (וועלכן כ'האַב אויסגעאיבט אין מיין אַרגאַניזאַציע), אָבער די הייסע, נישט סימולירטע איבערגעגעבנהייט וועלכע האָט פּולסירט אין די זאַצן פֿון רעפֿעראַט, גענוג אַז דעם שטאַט־פּרעזידענט איז דאָס שטאַרק געפֿעלן. ער אַליין איז אַ אָנהענגער פֿון פּילסודסקי. ער האָט מיך באַשאַנקען מיט אַפּלאַדיסמענטן און פּערזענדלעך אויסגעדריקט אַ דאַנק. דערנאָך האָט מיר דער קיעראָונויק איבערגעגעבן, אַז דער פּרעזידענט אינטערעסירט זיך מיט מיר, און וויל מיר ביי־הילפֿיק זיין. דאָס איז אָבער געווען אין מיטן שוליאַך און וועגן קיין הנחות אין גימנאַזיום האָט מען נישט געקענט רעדן. ער האָט שיינט זיך געוואָלט מיר (בני־הילפֿיק־דיך) ערמעגלעכן די ווייטערדיקע לערע. חנוכה האָט די שול געפֿייערט נאָך אַ פֿאַרשטעלונג. איך האָב גענומען אַ באַדייטנדן אַנטייל. צווישן אַנדערע האָב איך אַרויסגעטרעטן מיט אַ רעפֿעראַט וועגן חנוכה און די מכבייער. דעם 19 מערץ בעת די פֿייערונגען פֿון נאַמענסטאָג פֿון מאַרשאַל, בין איך ווידער אַרויסגעטרעטן מיט אַ רעפֿעראַט, וועגן זיין לעבן און שאַפֿן. אויך דאָס מאָל איז דער שטאַט־פּרעזידענט געווען אַנוועזנד. ער האָט מיר הערצלעך געדאַנקט און געהייסן דעם רעפֿעראַט זיך איבערשרייבן און געבן. דאָן האָט ער מיך געפֿרעגט וואָסער ביכל איך קלויב זיך אויס, אַלס אַנדענקונג און דאַנק פֿון אים. איך האָב אויסגעקליבן „אַלע ווערק פֿון אַדאַם מיצקיעוויטש“. ער האָט עס מיר צוגעזאַגט, אָבער ערפֿילט האָט ער עס נישט. עס איז נישט זיין שולד. ס'איז די שולד פֿון קיעראָונויקס נאַכלעסיקייט. דאָס איז געווען אין יאָר 1935. גראַד דעמלס איז געשטאַרבן מאַרשאַל יאַזעף פּילסודסקי. צוליב דעם איז דאָס שוליאַך געוואָרן אין גאַנצן אַנדערש פֿאַרענדיקט, און מיין בוך פֿאַרגעסן. איך האָב געענדיקט די שול. כ'בין געבליבן שטיין פֿאַר די [דער] פֿראַגע: וואָס ווייטער? די לערערינס אין שול האָבן געראַטן זיך ווענדן צום בירגער־מייסטער. זיי האָבן געזאַגט אַז ער וועט מיר געוויס העלפֿן, מאַטיווירנדיק עס מיטן אינטערעס וועלכן ער האָט אַרויסגעוויזן לגבי מיר. איך אַליין האָב געשטרעבט מיט אַלע כּוחות זיך לערנען ווייטער. כ'האַב געפֿילט אַ אויסערגעוויינטלעכן דראַנג נאָך וויסן. כ'האַב אויסגעצייכנט געוויסט, אַז צו קיין האַנטאַרבעט בין איך נישט פֿעיק. אָבער כ'בין געווען איינע אַליין. קיינער האָט מיר נישט געהאַלפֿן. און וויסנדיק דערפֿון וואָלט איך זיך אַליין געהאַלפֿן. ביי מיר איז גרייט געווען אַ פּלאַן צו גיין אַליין צום

בירגער־מיסטער בעטן אים הילף איך זאל קענען לערנען אין גימנאזיום. האָט זיך אָבער אַרײַנגעמישט מיין פֿאָטער. ער האָט ערקלערט קאַטעגאָריש: „ניין! שוין גענוג פֿרעמדס“ ער האָט מיר געדראָט, אַז אויב כ׳וועל נאָך דערפֿון רעדן – וועט ער זיך פֿון מיר אָפֿלייקענען. איך האָב געליטן, זעענדיק ווי מיין פֿאָטער נעמט זיך צום האַרצן מיין חשק צום לערנען. אָבער איך וואָלט זיך נישט אונטערגעגעבן. איך וואָלט ס׳מײַניקע אויסגעפֿירט. האָט אָבער מיין פֿאָטער מיר געזאָגט, אַז מען וועט מיך לערנען אין קראַקעווער סעמינאַר, אַלס בית־יעקב־לערערין. אין אָנבליק פֿון דער פֿערספעקטיוו האָב איך שוין נישט געקלערט וועגן גימנאזיום. בײַ אונדז אין דער היים האָט מען שטענדיק גערעדט דערפֿון. ווען כ׳בין נאָך אַ גאַר קליין מיידל געווען האָט מען שוין געזאָגט, אַז כ׳וועל באַשטימט זײַן אַ „בית־יעקב־לערערין. ווי אַזוי מען וועט דאָס פֿאַרווירקלעכן האָב איך נישט געוואוסט. דערווייל בין איך אַלט געווען 15 יאָר און נאָך נישט געקענט פֿאַרן נישט אַלט זײַענדיק קיין 16. מיר האָט אימפּאָנירט צו זײַן אַ לערערין. מיך האָט געפֿרייט דער געדאַנק אַז כ׳וועל לערנען, און נישט קיין קנאַפע צופֿרידנהייט האָט מיר געגעבן די אויסזיכט פֿון פֿאַרדינסט. כ׳האָב געוועבט פֿלענער, ווי אַזוי כ׳וועל זײַן אַ זעלבשטענדיקער מענטש. כ׳האָב זיך שוין געזען ערגעץ אין אַ ווייטערן שטאַט, אַלס ענטוואַסטישע פּיאָנערין פֿון ייִדישערן קינדער־דערציאָנג. כ׳האָב געטרוימט וועגן ווייטע רײַזעס, וועגן הערלעכע אינדרוקן. אָבער מיט בלוזי טרוימען האָב איך קנאַפּ אויפֿגעטון. כ׳האָב געמוזט שוין פֿאַרדינען. די לערערײַס פֿון פּאַוושעכנען שול האָבן מיר פּראָפּאָנירט עטלעכע קאַרעפּעטיציעס. איך האָב נישט גערן זיך דערצו גענומען. אָבער כ׳האָב געמוזט. כ׳בין געקומען אין שול מיט טרערן אין די אויגן. דאָ איז אַלץ געווען אַזוי באַליבט, אַזוי נאַענט. מיר האָט זיך אַזוי געגלוסט דאָ פֿאַרבלייבן. כ׳האָב אַלזאָ געלערנט די קינדער. מיך האָט געפֿרייט יעדעס נײַעס וואָס כ׳האָב אויסגעלערנט זײַ. יאָ, אָבער ליב געהאַט האָב איך צו לערנען מיט פֿעיקע קינדער. און די, וועלכע איך האָב געלערנט זענען געווען זײַער באַגרענעצט. זײ האָט לגמרי נישט געפֿרייט דאָס, וואָס זײ דערוויסן זיך נײַעס. מען האָט געמוזט באַנוצן פֿאַרשידענע מיטלען פֿדי זײ אַרײַנצוגעבן חשק צום לערנען. דאָס וואָס כ׳האָב איבערגעלעבט אין יענע טעג לאַזט זיך נישט אין גאַנצן איבערגעבן. ס׳איז געווען אַ טראַגעדיע. איך בין דאָך געווען אַזאַ גוטע שילערין. מיר איז די לערע אָנגעקומען מיט לײַכטקײַט. און דאָ האָב איך געמוזט אָנווענדן אַלע כּוחות פֿדי אויסצולערנען די לײַכטסטע זאַך. כ׳האָב זיך געמאַטערט. דערצו בין איך געווען זײַער איבערגעגעבן און געטריי. כ׳האָב געוואָלט זײ אויסלערנען. נישט קוקנדיק דערויף, אַז אָפֿט מאָל האָב איך באַקומען קנאַפּ באַצאַלט האָב איך געאַרבעט. די לעקציעס האָב איך באַטראַכט אַלס מיין פֿאַראַנטוואָרטלעכע פֿליכט. נישט געוויסנהאַפֿט אים ערפֿילן, האָט געהייסן לויט מיין באַגריף אים [נישט] ערפֿילן. דעמלס האָב איך געשריבן. נישט האָבנדיק פֿאַר וועמען איבערצוגעבן מײַנע געדאַנקען און געפֿילן האָב איך געשריבן אַ טאַגבוך. דאָס מאָל האָב איך געשריבן פּויליש. אײַגנטלעך איז עס נישט געווען קיין טאַגבוך אין פֿולן זין פֿון וואָרט. ס׳זענען געווען אָפּגעריסענע בילדלעך פֿון מיין לעבן. עס איז געווען אַ אָפּשפּיגלונג פֿון מײַנע געפֿילן און געדאַנקען. דעמלס איז אויסגעקומען דער איבערגאַנג פֿון די [דעם] יוגנט־פֿאַרבאַנד „בתי“ אין דער אַרגאַניזאַציע „בנות אַגודת ישראל“. מען האָט געאַרדנט אַ פֿײַערלעכן

אָוונט, וווּ מיר זענען ערקלערט געוואָרן, אַלס „בנות“־מיטגלידערינס. אין אַן אַ צאָל רעפּעראַטן, האָט מען אונדז ערקלערט די גרויסקייט, די וויכטיקייט פֿון אונדזערע פֿליכטן. עס האָט געמאַכט אויף מיר אַ איינדרוק. עס האָט געגעבן צו קלערן. אָבער ס'האָט פֿאַרפֿעלט דער ענטוויאַזם. איך האָב אַ סך געלעזן. אין מיין יוגנטלעכער] נשמה האָבן זיך אַריינגעגנבעט פֿונקען פֿון פּראָטעסט. כ'האָב נישט געקענט שלום מאַכן מיטן־געדאַ די [דער] אויסערגעוויינטלעכער] באַגרענעצונג. דער רעגולאַמין פֿון אונדזער „בנות“־אַרגאַניזאַציע האָט פֿאַרבאָטן זייער אַ סך. ער האָט אַ סך מער געגעבן פֿאַרבאָטן, ווי פֿרישע איינדרוקן. איך האָב צ"ב זייער ליב געהאַט צו קומען אין טעאַטער. כ'האָב געבענקט צו זען „אמתע“ אַרטיסטן. אָבער כ'האָב נישט געטאַרט אַפֿילו דאַכטן דערפֿון. דאָס וואָלט געווען פֿאַרבונדן מיט אומאַנגענעמע קאַנסעקווענצן אין „בנות“. עס האָט געדריקט די ענגשאַפֿט. איך האָב אָנגעהויבן אַנדערש זען מענטשן. ביז דעמלס האָבן איך נישט געגלויבט אין מענטשלעך שלעכטקייט. כ'האָב געקלערט, אַז אַלע זענען גוט, אַז אַלע האָבן „הערצער“. שווער איז אַלזאָ געווען דער נסיון וועלכן כ'האָב געמוזט אויסשטיין, ווען כ'האָב זיך איבערצייגט וועגן מיין טעות. דאָס האָבן איך געזען ווען כ'בין געקומען אין באַציונגען. כ'האָב געהאַט אויסצושטיין פֿון מענטשנס קאַפּריזן. אָפֿט מאָל האָבן איך געמוזט קריצן מיט די ציין און ערפֿילן אַ קאַפּריז פֿון אַ מוטער. זיי גופּא זענען געווען באַגרענעצט. זיי האָבן נישט אָפּגעשאַצט מיניע באַמיונגען. זיי האָבן נאָר געזען, אַז די קינדער מאַכן קנאַפע פֿאַרשריטן. און איך בין געווען פֿאַראַנטוואָרטלעך, אויב אַ קינד האָט עפעס פֿאַרגעסן. עס איז מיר געווען פֿאַרמיאוסט דאָס לערנען די קינדער. מיין איינציקע טרייסט איז געווען דער בטחון, אַז דאָס איז נאָר צייטווייליק. מיין פֿאַטער האָט געזאָגט, אַז כ'וועל שוין פֿאַרן. ער איז געפֿאַרן קיין גער צום רבין, כדי דאָרט אויסצופּועלן אַ הנחה. ער האָט דאָרט קנאַפּ אויפֿגעטון. דאָך האָבן איך זיך אָנגעהויבן לערנען, צוגרייטן. בריוו זענען געגאַנגען אין אַלע קרייזן, וועלכע האָבן געקענט עפעס אויפֿטון. געלערנט האָבן איך זיך מיט אַ חבֿרה, אַ טאַכטער פֿון אַ רייכן סוחר. זי איז אין „בית־יעקב“ קנאַפּ געגאַנגען, זי האָט שוין געהאַט קליינע מאַטורע. האָבן מיר אַלזאָ ביידע געזאָלט פֿאַרן. מיר האָבן געלערנט 9 שעה אין טאָג, כדי זיך צוצוגרייטן צום עקזאַמען. זי איז געווען אויף אַזוי פֿיל גרויסמוטיק, אַז זי האָט „געוואָלט“ געניסן פֿון מיניע קענטענישן. איך האָבן זיך קנאַפּער פֿון איר געדאַרפֿט לערנען. כ'האָב אָנגעשריבן פֿאַר איר די נויטיקע אויסאַרבעטונגען. נאָר ווען ס'איז געקומען צום פֿאַרן בין איך געבליבן אין דער היים. די סיבה דערפֿון איז געווען פשוט, אָבער ווי טראַגיש! פֿאַר וואָס? פֿאַר וואָס? האָט אין מיר געשריגן אַ שטים. פֿאַר וואָס דאַרף איך אַזוי ליידן, ווען כ'האָב אַ דראַנג צו וויסן? פֿאַר וואָס זאָל איך זיך שטיקן אין די [דער] ענגקייט פֿון באַגרענעצטע פֿליכטן, ווען אַלץ אין מיר רופֿט נאָך ברייטע האַריזאָנטן? פֿאַר וואָס זאָל איך זיך מוזן באַניגן לאָזן, מיט צופּאַסן זיך, ווען כ'פֿיל, אַז כ'וואָלט געקענט עפעס גרויס אויפֿטון, ווען מען גיט מיר די מעגלעכקייט? עס האָט מיך געמאַטערט. כ'האָב אָנגעהויבן צו באַגרייפֿן דעם גיגאַנטישן כּוח פֿון געלט. אָבער נישט קיין פֿאַרגעטערונג האָבן איך געפֿילט דערצו. אַ קללה האָט זיך געריסן פֿון מיין האַרץ. מיט האַס האָבן איך געקלערט וועגן די [דער] קראַפֿט פֿון די „מעטאַלענע קראַנזשקעס“, וועלכע פֿאַרטעמפּן אין מענטשן יעדעס געפֿיל פֿון גוטסקייט, וועלכע מאַכן אים טויב אויפֿן

רוף פֿון אומגליקלעכע נשמות. און נישט בלויז דאָס. אַ געפֿיל פֿון פֿאַרדרוס האָט מיך באַהערשט ביים געדאַנק, אַז כ'האַב פֿאַרשפּילט דעם גימנאַזיום, צוליב דעם אויסזיכט אויף קראַקעווער סעמינאַר. כ'האַב שוין נישט געקענט קלערן איצט וועגן הנחות אין גימנאַזיום. די באַציונגען האָבן צווישן די ייִדישע און פּוילישע באַפֿעלקערונג האָבן זיך אין צווישנצייט באַדייטנד פֿאַרערגערט. אויך דאָס איז נישט אַדורך פֿאַר מיר אָן איינדרוק. אין מיר האָט געליטן די געטרניע, פּוילישע פּאַטריאָטקע. איך בין דאָך געווען אַזוי איבערגעגעבן פּוילן. כ'בין דאָך געווען צוזאַמענגעבונדן מיט איר, מיט אַלע פֿעדעם פֿון מיין נשמה. יעצט האָב איך געמוזט זיך אָפּזאָגן פֿון הערלעכן טרוים פֿון אַ ייִדיש־פּויליש צוזאַמענלעבן. כ'האַב דאָך עס זיך אַזוי שייַן געמאַלט. עס זענען נישט געווען סימולירט די הייסע, איבערגעגעבענע זאַצן פֿון מייע יוגנט־רעפֿעראַטן. און יעצט אַלעס אַוועק. טאַגטעגלעך האָבן די צייטונגען געברענגט פֿרישע, גרויליקע ידיעות וועגן ייִדן־פֿאַרפֿאַלגונגען. מיין גלויבן אין פּוילנס „האַרץ“ איז געוואָרן פֿאַרטונקלט. כ'האַב מער נישט געזען קיין פֿאַלק מיט ברידערלעכע געפֿילן פֿאַר אַלע בירגער, ווי זי איז עס געווען אין אירע פֿאַרמלחמה־טרוימען. מיין האַרץ האָט געווייטיקט איבער די [דער] לאַגע פֿון ייִדן בכלל. בֿפֿרט, אַז איך האָב עס דערשפּירט פּערזענדלעך (די פֿאַרלוירענע מעגלעכקייט פֿון לערנען אין גימנאַזיום). יעצט האָב איך געזוכט אַ היים צווישן אַלעם, וואָס איז ייִדיש. איך האָב זיך געקלערט, אַז יעצט, אין די [דער] איצטיקע[ר] לאַגע מוזן מיר ייִדן זיך שטאַרקן. פּדי דאָס צו דערגרייכן האָב איך געהאַלטן פֿאַר נויטיק זיך צו לערנען די ייִדישע געשיכטע, באַקענען זיך מיט ייִדישע, נביאישע פּאַעזיע און שטודירן ייִדישע רעכט פֿון אַ מאָל. דאָס האָט מיר געגעבן דעם פּוח איבערצוטראַגן רויק די דערינערונגען. אַנטקעגן דעם ביטול־באַציונג פֿון די פֿרעמדע, האָב איך אַקעגנגעטראַגן אונדזערע גייסטיקע ווערטן. די הערלעכע טענער פֿון די נביאים האָבן מיר געגעבן דעם באַווסטזיין וועגן אונדזער געפֿיל פֿאַר רעכט (ישעיהו), די וויזיע פֿון אַחרית־הימים (קאַפיטל ב') האָט געשוועבט פֿאַר מייע אויגן. ווידער האָבן זיך אַנגעצונדן פֿונקען פֿון התלהבות, וועלכע זענען שוין געווען אַ ביסל אָפּגעשוואַכט דורך די לעצטע שוליאָרן און אַנטווישונגען. איין זאָך איז נאָר געווען נישט אין אַרדענונג. איך האָב נישט געקענט פֿאַרשטיין פֿאַר וואָס זאָלן צווישן ייִדן עקזיסטירן אַזוי פֿיל פֿאַרטייען, וועלכע באַקעמפֿן איינע די אַנדערע. איך האָב נישט גענומען אין באַטראַכט אַז מענטשן זענען מענטשן מיט פֿאַרשידענע באַגריפֿן און ליידנשאַפֿטן, און דעריבער מוזן זיי זיך גרופּירן אין באַזונדערע פֿאַרטייען. און וווּ נאָך, ווי ביי ייִדן זענען פֿאַראַן אַזוי פֿיל אַנשויונגען, אַזוי פֿיל באַגריפֿן וועגן גוט און שלעכט? איך האָב דאָס אַלץ נישט פֿאַרשטאַנען. ביי מיר זענען אַלע מענטשן געווען קודם־כל מענטשן, און אויב אַנדערע האָבן אונדז ייִדן געוויזן, אַז מיר זענען ערגער פֿון זיי, אויב זיי האָבן אונדז פֿאַראַכט, דאַרפֿן מיר זיך האַלטן צוזאַמען פּדי אַזוי אַרום צו ערמעגלעכן אונדזער זיג. איך האָב אָבער געזען עפעס אַנדערש. איך האָב געזען ווי איין אַרגאַניזאַציע באַקעמפֿט די אַנדערע: איך האָב זיך צוגעהערט אין „בנות“ וועגן די [דער] נויטווענדיקייט זיך צו שיצן קעגן די „פֿרעמדע“ פֿון דער גאַס. עפעס האָט מען געפּריידיקט וועגן די „נעצן וועלכע זענען פֿאַרשפּרייט און לוייערן אויף אונדזערע נשמות“. נישט גענוג, אַז מיר האָבן זיך נישט פֿאַראייניקט מיט זיי, האָבן מיר זיך געדאַרפֿט שיצן פֿון „פֿרעמדע“? איך

האָב געהאַט ספּקוט. מיר איז פּאַרגעקומען ווילד די מורא פאַר אייגענע ייִדישע מיידלעך, וועלכע האָבן [געלערנט] צוזאַמען מיט מיר אין פּאַוועכנע[ר] שול. פאַר וואָס זאָל איך מורא האָבן? צי אַזוי אַרום פּאַרווירקלעך איך דאָס, וואָס מען האָט מיך געלערנט? צי אפּשר האָב איך שלעכט פּאַרשטאַנען דעם „ללמוד וללמד“? צי דען וועל איך נישט אַ סך מער אויפֿטון, ווען כּוועל עס אויספֿירן דווקא אין די מיר פּלומרשט פּרעמדע קרייזן. מיר קיין שאָדן וואָלט עס נישט געברענגט, און אפּשר נוצן פּאַרן פּלל־ישראל? ווייל וואָס זענען מיר, אַלס אָפּגעזונדערטער טייל? צי איז עס אַזאַ העלדנמוט זיין גוט און פּרום, ווען מען ווייס נישט פֿון עפעס אַנדערש, ווען אַלעס אַרום אָטעמט מיטן זעלבן? פּראָגן זענען בליץ שנעל געפּלויגן, געביטן זיך ווי אין אַ קאַליידאָסקאָפּ. אָבער אָפֿן זאָגן האָב איך עס נישט געטראָט. ווען כּהאָב עס איין מאָל אַרויסגעזאָגט, האָט מען מיר געגעבן אַנצוגעהערן, אַז מען איז נישט צופֿרידן. מען האָט זיך שלעכט אויסגעטייטשט אַז מיינע כּוונות. מען האָט געזאָגט, אַז איך בענק נאָך „די פּרייע וועלט“, נאָך „זייערע פּאַרגעניגנס“. אפּשר האָט אין דעם געשטעקט אַ געוויסער אמת. אָבער איינס איז זיכער. אויב כּהאָב געגאַרט נאָך פּרייהייט פֿון אַ לוסטיק לעבן ווי זיי האָבן עס פּאַרשטאַנען, עס איז גיכער געווען דער דראָג נאָך ברייטערע האַרזאָנטן, דער פּאַרלאַנג נישט צו ווערן פּאַרגליווערט אין די ענגע ראַמען פֿון אונדזער אידעע. עס האָט געלעבט דער פּאַרלאַנג פֿון אויסלעבן זיך צווישן אַלע, פֿון טראָגן אונדזערע גייסטיקע אוצרות צווישן די מאַסן ייִדישע יוגנט ביי וועלכע זיי זענען געווען אומבאַקאַנט. נאָר מיין קול איז געוואָרן דערשטיקט דורך עטלעכע פּלאַכע פּאַרמולן, וועגן „דערהאַלטן ביי זיך דעם אוצר“, וועגן דעם [דער] אויסדערוויילטקייט פֿון אונדזער באַרוף צו קאַנטיניוירן די מיסיע פֿון די [דער] צניעותדיקע[ר] ייִדישע[ר] פֿרוי פֿון אַ מאָל. און ווי שטענדיק האָב איך זיך געמוזט אונטערוואַרפֿן. מיין פּראָטעסט קעגן דעם אַלעם האָט געמוזט בלייבן שטום. איך האָב געטראַכט, אַז אין זייער מורא פּאַרן גאַנצקייט פֿון זייערע[ע] [אין] אונדז פּאַרפּלאַנצטע באַגריפֿן, וועט מען מיך באַזייטיקן אַלס „שעדלעכן עלעמענט“. איך האָב גוט פּאַרשטאַנען די קאַנסעקווענצן דערפֿון. כּהאָב באַרעכנט, אַז כּוועל מער פּאַרלירן ווי געווינען. ערשטנס וואָלט מיין לאַגע אין שטוב געוואָרן אומערטרעגלעך. אָבער נישט דאָס איז וויכטיק. איך האָב מיין אַרגאַניזאַציע ליב געהאַט, טראָץ דעם, וואָס איך האָב געזען אירע פֿעלערן. איך האָב נישט געוואָלט פּאַרלירן די מעגלעכקייט פֿון לערנען זיך. האָב איך געשוויגן. געשוויגן האָב איך נאָר פּאַר מענטשן. פּאַר זיך האָב איך געשריבן. קיינער האָט נישט געוואוסט וואָס עס באַהאַלטן די טאָוולען פֿון מיין ברוליאָן. וועגן דעם וואָלטן נאָר אפּשר געקענט דערציילן די ביימער. אָבער זיי זענען געווען שטומע צוזעערס. און דעריבער האָב איך זיי ליב געהאַט. אין זייער מילדן, מוטערלעכן שאַטן האָב איך אויסגעגאַסן מיין האַרץ, מיינע געפֿילן און געדאַנקען, וועלכע האָבן מיר געקוועלט. איך האָב געליבט די נאַטור זעענדיק אין איר אַ וואַרעם געפֿיל פֿון צוטרוי. זי וועט נישט אויסזאָגן וואָס איך טראַכט. און ווי הערלעך איז זי! ווען כּהאָב זיך אַרויסגעקריגן אויפֿן פּרייען פֿעלד, אין אַ וואַלד – בין איך געווען גליקלעך. דאָ בין איך געווען ווייט פֿון מענטשלעכע[ר] בייזוויליקייט. אַלץ איז דאָ אַזוי מילד און אַזוי נישט־פּאַרנעפּלט אָפֿן, פֿול מיט לעבעדיקע[ר] פּרייד, מיט אומפּאַרלאַשענעם לוסט צום אייביק דויערנדן, אייביק ווירקנדן, מיט בלוט

פולסירנדן, לעבן. לעבן! איך האָב געשריבן. געשריבן אין אָנבליק פֿון דער נאַטור. און דאָס, וואָס כ'האָב דאָרט געשריבן, איז געווען פֿול מיט מעלאַנכאָליע. אַפֿשר איז עס געווען דער פּראָטעסט וועלכער האָט זיך אויסגעדריקט אין די טרויעריקע זאַצן. און אַפֿשר איז עס געווען דער קאָנטראַסט פֿון קאָנטראַסט צווישן די [דער] גרויסקייט, לעבעדיקייט פֿון דער נאַטור, און קליינקייט, קלאַנגלאַזיקייט פֿון מיין לעבן. כ'האָב כּסדר געלייענט, געפֿונען פֿאַרגעניגן אין פּאָעזיע און גוטן ווערטפֿולן ערצייילונג. דעמלס האָב איך אויך געלייענט לינדסייס „בונד פֿון דער יוגנט“. איך האָב אים פֿאַרערט פֿאַר זיין פֿאַרשטענדעניש, פֿאַר אַלעם דעם, וואָס עס מאַטערט די יוגנט. דאָס איז געווען דער קעגנזאָץ פֿון דעם וואָס מ'האָט אונדז געזאָגט. ביי אונדז אין בנות וואָלט אַזאַ אַרויסזאָגן זיך אַרויסגערופֿן אַ סקאַנדאַל. בכלל האָט מען דאָרט געקוקט קרום אויף מיין צו פֿיל לעזן. מען האָט זיך געשפּילט אין נביאותן, אַז ס'וועט קיין גוטס נישט אַרויסברענגען אַז"ו. איך האָב פֿון דעם אַלעם לפּנים געלאַכט. אָבער אין האַרץ האָט מיר וויי געטון, פֿאַר וואָס זיי האָבן אַזוי קנאַפּ פֿאַרשטענדעניש פֿאַר דעם וואָס מאַטערט די יוגנט. איך האָב נישט געקענט פֿאַרטראַגן די פֿאַרשטעלטקייט, די אָנשטעלן ווען ס'איז געקומען צו אַ דעציזירנדע[ר] פֿראַגע לגבי פֿאַרשידענע טעמעס. איך האָב געגאָרט, אַז אַלע זאָלן זאָגן וואָס זיי קלערן און דעמלס וואָלט מען אַפֿשר עפעס קאָנקרעטס אויפֿגעטון. כ'בין נישט געווען קיין דעגענעראַטין, כ'בין געווען אַ לייַדנשאַפֿטלעכע לייַבהאַבערין פֿון אמת. כ'האָב געשטרעבט, אַז דער אמת פֿון אונדזער לעבן זאָל אונדז פֿירן צו אַ געזונטן באַגרייפֿן פֿון אַלע אייביקע אמתן. צי זיי עקזיסטירן בכלל האָב איך נאָך דעמלס קיין ספֿק נישט געהאַט... כ'בין נאָך אַלץ געווען אַ שטרענגע ייִדישע טאַכטער, פֿול מיט גלויבן אין אַלמעכטיקן, און פּיעטעט פֿאַר טראַדיציע. נאָך בלויז גייסטיק אויסלעבן האָט נישט געניגט. אויף דעם קענען זיך ערלויבן די, וועלכע זענען מאַטעריעל פֿאַרזיכערט. איך האָב געמוזט וועגן תּכלית קלערן. הגם כ'בין געווען גאַנץ יונג, האָב איך פֿאַרשטאַנען אַז כ'בין פֿאַרלוירן אָן עפעס, וואָס זאָל מיר געבן די מעגלעכקייט צו פֿאַרדינען. ביי די קאַרעפּעטיציעס האָב איך פֿאַרדינט. אָבער כ'האָב געוויסט, אַז דאָס איז נישט קיין עקזיסטענץ. לערנען אין די [דער] פּאָוושעכנע[ר] שול איז נאָר געווען מעגלעך ביי אונדז אין שטאָט. איך האָב געשטרעבט פֿון דאַנען אַוועק. איך האָב געוואָלט זען אַ אַנדערע וועלט, אַנדערע מענטשן, באַקענען זיך מיט אַ אַנדער אַרט לעבן. כ'האָב געוואָלט אויספרוון מינע כּוחות, אויף וויפֿל ס'וועט מיר לינגען צו זיין זעלבשטענדיק מאַטעריעל, ווי אויך אומאַפּהענגיק [אין] גייסט. דאָס הייסט כ'האָב זיך געוואָלט איבערצייגן צי אין אָנבליק פֿון זיך גופּא וועל איך זיך האַלטן ביי די אייגענע איבערצייגונגען. כ'האָב געוואָלט זען, ווי אַזוי ס'וועלן אויסזען מינע געדאַנקען אין ליכט פֿון נייע ערינערונגען. ווייל מיר האָט זיך געדאַכט, אַז [זיי] זענען אונטערן איינפֿלוס פֿון מיין אַרטאָדאָקסישע[ר] ערציונג. איך האָב נישט געשטעלט די ערציונג אונטער קיין פֿראַגע־צייכן. איך האָב נאָר געוואָלט אַליין אַ ביסל זיך מעכטיקן און זען אויף וויפֿל ס'לאָזן זיך פֿאַרווירקלעכן אין לעבן די אַלע אימפּאַנירנדע טרוימען פֿון מיין יוגנט. פּדי דאָס צו פֿאַרווירקלעכן האָב איך געמוזט עפעס קענען. צו קיין שום האַנטאַרבעט בין איך נישט געווען פֿעיק. ערשטנס האָב איך זיך קיין מאָל מיט דעם נישט אינטערעסירט. כ'בין געוואָרן אומגעדולדיק ווען כ'האָב עפעס גענייט, אָבער

געשטריקט. ס'איז נישט געווען קיין אויסוועג. מיט מיניע 7 קלאסן פאָוושעכנע שול און 6 בית-יעקב האָב איך ווייניק וואָס געקענט אויפֿטון. כ'האָב זיך געוואָנדן צו מיין פֿאָטער. כ'האָב געפֿרעגט: וואָס ווייטער? ער האָט נאָר געהאַט איין ענטפֿער: קיין שניידער וועסטו נישט זיין! אין פֿראַפֿעסיאָנעלן פֿאַראַיין וועסטו נישט געהערן. איך דענק, אַז פֿאַרן צווייטן האָט מיין פֿאָטער מער מורא געהאַט ווי פֿאַרן ערשטן. און ווייל איך אַליין האָב נישט געוואָלט זיך לערנען קיין פֿאָך בין איך באַשטאַנען. – אָבער דאָך טאַטע – האָב איך געפֿרעגט – דו וועסט זיין אַ לערערין! – האָט ער מיר געענטפֿערט – אַ „בית-יעקב“-לערערין. אויף מיניע באַמערקונגען, אַז דאָס איז אוממעגלעך, האָט ער געזאָגט, אַז ער וועט עס באַשטימט אַדורכפֿירן. – דו זאָלט זיך נאָר אויפֿפֿירן פֿרום – האָט ער פֿאַרענדיקט – און אַלץ וועט מיט ג-טס הילף גוט זיין. – אָבער די אוממיטלעבאַרקייט פֿון לעבן האָט אין מיר פֿאַרטויבט יעדן פֿונק פֿון אַפֿטימיזם. ווייל נישט געקוקט דערויף וואָס מיין פֿאָטער האָט מיר אַזוי פֿיל צוגעזאָגט איז די לאַגע געוואָרן אַלץ ערגער. נישט קענענדיק איבערטראַגן עס גלייכגילטיק האָב איך געזוכט אַ אויסוועג וווּ אַנדערש. כ'ווייס נישט פֿון וואַנען, נאָר מיניע געדאַנקען האָבן אָנגעהויבן אָנצונעמען דעם פֿאַרעם פֿון גראַמען. בשעת כ'האָב נאָטירט אין טאָגבוך די געדאַנקען פֿון פֿאַרגאַנגענעם טאָג האָב איך אָן שום אָנשטרענגונג געשריבן גראַמען. עס זענען געווען לידער פֿון האַפֿענונג אויף אַ בעסער לעבן. עס זענען געווען לידער פֿון אייגענע ליידן, אויסדרוקן פֿון אַלגעמיינע ליידן פֿון ייִדישן פֿאָלק. אַלץ איז געווען געשריבן פּויליש. ווייל פּוילישע ביכער האָב איך געלעזן, פּויליש האָב איך געקלערט און דעריבער אויך פּויליש געשריבן. בעת כ'בין געווען ביי מיניס אַ חברה אין שטוב, האָב איך אָנגעשריבן אין גראַם „דער ייִד דער אייביקער וואַנדערער“, „ייִד הענדלער“ און אַנדערע. דאָס איז געווען פֿאַר מיר אַ ניי אַנטדעקונג. איך האָב נישט געוויסט צי זאָל איך זיך פֿרייען, צי גאָר זאָרגן. פֿרייען דערפֿאַר, וואָס מיר איז געלונגען עפעס אָנצושרייבן, אָבער זאָרגן, אַז כ'וועל מער זיך נישט אַנטוויקלען, ווייל כ'האָב נישט די געהעריקע מעגלעכקייט. כ'האָב שוין אַפֿילו אין פֿאָוושעכנע[ר] שול טייל מאָל געשריבן פֿאַרשטעלונגען אויף פֿאַרשידענע פֿיערונגען. אייניקע פֿון זיי זענען לויט די [דער] מיינונג פֿון די [דער] לערערשאַפֿט געווען זייער שיין. איך האָב זיי אָבער טראַקטירט ווי שול-אויסאַרבעטונגען און נישט צו פֿיל זיך איבערגענומען מיט זיי. דאָ אָבער איז געווען עפעס אַנדערש. פֿאַרשטייט זיך, אַז כ'האָב עס פֿאַר קיינעם נישט דערציילט. כ'האָב איבערגעלייענט עטלעכע לידער פֿאַר מיין „בית-יעקב“-לערערין. עס איז איר זייער געפֿעלן. זי האָט אָבער נישט געוויסט ווער ס'איז דער אויטאָר פֿון זיי. איך האָב זיך נישט באַטראַכט אַלס דיכטערין. אָבער כ'האָב געהאַט אַ פֿאַרגעניגן צו שרייבן. כאַראַקטעריסטיש איז געווען, אַז כ'האָב קיין מאָל נישט געוויסט ווען כ'וועל שרייבן. אָט האָב איך שפּאַצירט אין גאַס. אָט האָב איך דערזען אַ גלאַנציקן שטערן ערגעץ טיף אויפֿן גראַנאַט פֿון הימל. אַ מענטשלעכער זיפֿץ האָט אָפּגעהילכט אין דער שטילקייט. און מיין האַרץ איז פֿול געוואָרן מיט וואַרעמע כּוואַליעס פֿון געפֿיל, אַז כ'האָב אַלץ געלאָזט שטיין און געלאָפֿן שרייבן. מיין פֿאָטער האָט זיך געווינדערט, פֿאַר וואָס איך רעד עפעס קנאַפּ וועגן פֿאַרן אין סעמינאַר. נישט וויסנדיק די אמתע סיבה פֿון מיין שווייגן האָט ער עס זיך געטייטשט אויף זיין שטייגער. ער האָט געמיינט, אַז כ'בין שוין מער נישט פֿרום, נישט

צוגעבונדן צום בית־יעקב און שטרעב נישט צו פֿאַרן קיין קראָקע. דעריבער האָט ער זיך גענומען אינטענסיוו צו דער אַרבעט פֿדי מיך דאָרט אַהינצושיקן. גראָד דעמלס איז אים געלונגען אויסצופועלן אַ שפּאַרע הנחה. איך וואָלט באַשטימט געפֿאַרן. אָבער דער גרויזאַמער גורל האָט אַנדערש געוואָלט. ער האָט זיך נישט ווייזט אויס גערעכנט מיט די [דער] שטאַרקייט פֿון מענטשנס פֿלענער. ס'איז געשען אַ גרויס אומגליק... מיין פֿאָטער איז פֿלוצעם געשטאַרבן.... אין בלײַענדן עלטער פֿון 49 יאָר איז ער פֿון אונדז אַוועק. דאָס איז געווען אַ קלאַפּ. איך האָב דערפֿילט אַ קלאַפּ מיט אַ קאַלט אייזן איבערן קאַפּ. שוין קיין מאָל... ווי שרעקלעך... כ'בין וואַנזיניק אַרומגעלאָפֿן איבערן שטוב, מיט צווייפֿל זיך געוואָרפֿן צו די פֿיס פֿון זיין טויטן קערפּער, און געשריגן, געשריגן ביז צום דערשטיקט ווערן... ביז ס'האָט פֿאַרפֿעלט פּוּח... ביז כ'האָב אַריינגעשלינדערט דעם געשריי אין האַלדז, וווּ ער האָט זיך באַהאַלטן אין די טיפֿענישן פֿון האַרץ. עס איז שוין פֿאַריבער צוויי יאָר. אָבער עס לאַזט זיך נישט פֿאַרגעסן, עס לאַזט זיך נישט פֿאַרהיילן די גלײַענדע ווונד. הגם ס'איז נישט דאָ קיין פּלאַץ פֿאַר מליצה, לאַזט זיך נישט פֿאַרטויבן דער זיפֿץ, ווען כ'שרייב די דאָזיקע ווערטער. אמת, אַ טאַטע אַ שטרענגער איז ער געווען, אָבער ער איז דאָך נישט אויסן געווען מיין שלעכטס. עס איז דאָך נישט זיין שולד, אַז ער האָט מיך נישט פֿאַרשטאַנען. ער האָט געוואָלט, אַז איך זאָל זיין ווי ער, און גלײַכצײטיק גליקלעך. ער האָט נישט באַגריפֿט די איראַניע, וועלכע איז געלעגן אין זײַנע שטרעבונגען.

איך בין געבליבן פֿאַריתומט. גרויס איז געווען איז געווען [!] מיין טרויער. איך האָב עס איבערגעלעבט מיט מיין גאַנץ וועזן. אָבער קיין צײַט אויף קיין קאַנטעמפּלאַציע איז נישט געווען. דאָס לעבן האָט געפֿאַדערט ס'זײַניקע. צו גלייך מיטן טויט פֿון מיין פֿאָטער האָבן מיר פֿאַרלוירן די מיטלען צום לעבן. ער איז געווען דער פֿאַרזאָרגער. כ'בין געבליבן מיט מיין מוטער און שוועסטער פֿאַר אַ שווערע[ר] אויפֿגאַבע: ווי ערנערט מען זיך? כ'האָב אַפֿילו אַ עלטערן ברודער, האָט ער אָבער באַלד נאָכן טאַטנס טויט חתונה געהאַט. איך האָב דערוויילט ערטיילט קאַרעפּעטיציעס, ווי שטענדיק. אָבער דאָס איז געווען קנאַפּ. די מאַמע האָט אָנגעהויבן ווידער עפעס האַנדלען. נאָר עס איז געווען שוואַך אין צוזאַמענהאַנג מיט די [דער] פֿאַרשטאַרקטע[ר] באַיקאַט־אַקציע. און ווידער דער גרויזאַמער: וואָס ווייטער? איך האָב יעצט געהאַט אַ מאַסע אַפּוטרופּסים. דאָס זענען געווען פֿאַמיליע און סתם גוטע־פֿריינד (ווי זאַגט דאָס שלום־עליכם?), „ מיר איז גוט, איך בין אַ יתום.“ מאַטל דעם חזנס). די גאַנצע צײַט ווען מיר האָבן זיך געראַנגלט, נישט קענעדיק אויסקומען פֿון מיין פֿאָטערס קנאַפע פֿאַרדינסטן, האָבן זיי זיך גאַרנישט איבערגענומען. פֿלוצלינג האָבן זיי דערזען, אַז ס'איז שלעכט פֿאַר וואָס כ'האָב נישט קיין צײַט פֿאַך אַדער פּאַסטן, וועלכע ס'זאָל מיר ערמעגלעכן אַרויסצוהעלפֿן די מוטער און שוועסטער. וועגן פֿאַרווירקלעכן אייגענע טרוימען איז איצט קיין רייד נישט געווען. כ'האָב עס מיט ווייטאַג באַגריפֿט. ווי געזאַגט האָב איך געהאַט „פֿאַרזאָרגערס“. זיי האָבן ווידער געשריבן בריוו קיין קראָקע, פֿדי אויסצופועלן אַ הנחה. נאָר ס'האָט קנאַפּ געפועלט. עס האָט אַפֿילו נישט געפועלט די פּערזענדלעכע אינטערווענץ פֿון גריצער בית־יעקב־

פרעזעס ביים דירעקטאָר פֿון סעמינאַר. אָן געלט האָב איך גאַרנישט געקענט אויפֿטון. שוין ווידער די לעקציעס. דערצו איז עס יעצט געווען אַ אַרבעט אָן בטחון, אַז ס'וועט אַ מאָל זײַן אַנדערש. ס'האָט זיך אָנגעהויבן אַ שווער לעבן. ס'האָט זיך אָנגעהויבן אַ קאַמף צו דערהאַלטן זיך אויף דער אויבערפֿלאַך פֿון די לעבנס־כוואַליעס. און דער קאַמף איז געווען אַ טאַפֿלטער. איינער – אַ מיטל צו דערהאַלטן די מאַטעריעלע עקזיסטענץ – דער צווייטער איז געווען אַ קאַמף מיט זיך. אַ אינערלעכע ראַנגלעניש נישט אַרייַנצופֿאַלן אין אַפֿאַטיע, נישט לאַזן זיך באַהערשן פֿון פעסימיזם. עס האָט געהאַלטן דערביי. כ'האָב צו פֿיל געליטן, אַז כ'זאָל נאָך האָבן כוח צו זײַן אַ אַפֿטימיסטקע. נאָר כ'האָב פֿאַרשטאַנען, אַז אויב כ'וויל לעבן, מוז איך זיך שטאַרקן. עס איז אַפֿשר נישט געווען דער כוח פֿון אייגן נוצן, אָבער פֿאַרגעניגן, ווי דער באַגער צו העלפֿן מיין מוטער. איך האָב זיך געפֿילט פֿאַראַנטוואָרטלעך, אַלס עלטסטע טאַכטער אין שטוב (קנאַפע 17 יאָר) און דאָס האָט מיר געגעבן די מעגלעכקייט נישט צו פֿאַרלירן די ענערגיע. כ'האָב אויסגעהערט די טרייסטווערטער פֿון מיין מוטער, נישט קענענדיק איר זאָגן, אַז מיין גלויבן אין אַ בעסערן מאָרגן איז געווען גאַנץ שוואַך. כ'האָב געוווּסט, אַז מיטן בטחון פֿאַרטויבט זי אין זיך דעם אומעט פֿון רעזיגנאַציע. כ'האָב דעמלס קנאַפֿ געשריבן. מיין טאַגבוך איז געלעגן ערגעץ פֿאַרגעסן. וויפֿל מאָל כ'האָב זיך באַמיט עפעס צו שרייבן האָב איך זיך צעוויינט, ווייל כ'האָב געמוזט שרייבן וועגן מיין פֿאַטער. אויסער דעם האָב איך געפֿילט אַ פּוסטיקייט אין מוח.

און דעמלס איז געקומען אַ חבֿרה. עס איז געווען אַ מאָרגן־שטערן נאָך אַ פֿינצטערע[ר] נאַכט. חבֿרות האָב איך איינגטלעך געהאַט אַ סך פֿון פֿריער. זיי האָבן מיט מיר מיטגעפֿילט. אַפֿילו זיך באַמיט מיר צו העלפֿן. אָבער די איז געווען אין גאַנצן עפעס אַנדערש. יענע האָבן מיך נישט פֿאַרשטאַנען. זיי זענען געווען אַפֿילו מיידלעך אינטעליגענטע. נאָר זיי האָבן מיר נישט געקענט פֿאַרצייען מיין אויסלעבן זיך אין ביכער. זיי האָבן מיך קריטיקירט פֿאַר מיין נישט נאָכפֿאַלגן די מאָדע און ווי ווייט מעגלעך צופֿאַסן זיך צו איר. אָבער די וועלכע כ'האָב יעצט באַקענט איז געווען אַ אַנדערע. זי האָט פֿאַרמאַגט אין זיך אַ אַנערשעפלעכן קוואַל פֿון ענטוויאַזם. אָנגעהויבן האָבן מיר ביי ליענען צוזאַמען אַ ביכל. און נישט לאַנג האָט געדויערט, האָט זי שוין געוווּסט פֿון מיינע אינטימסטע געדאַנקען. עס איז געווען אַ הערלעכער זומער. יעדע שעה מיט איר פֿאַרברענגט האָט מיר געגעבן אַ גייסטיק פֿאַרגעניגן. איך האָב איר געלעזן מינע פֿערזן און טיילן פֿון טאַגבוך. מינע לידער זענען איר זייער געפֿעלן. זי האָט איינגטלעך גאַרנישט געפֿרעגט. זי האָט געזאָגט, אַז זי האָט מיך דאָרט אין זיי געפֿונען און פֿאַרשטאַנען. זי איז נישט געווען קיין „בנות“־מיטגלידערין. זי איז פֿון „בית־יעקב“ אַרויסגעטרעטן נאָך אַלס שילערין. און דאָס האָט געגעבן די אַנרעגונג אַז די „בנות“־פֿאַרוואַלטונג זאָל פֿראַטעסטירן קעגן אונדזער פֿריינטשאַפֿט. מיין עלטערער ברודער איז סעקרעטאַר אין „בית־יעקב“־קאָמיטעט. ער האָט מיך גערופֿן, און קאַטעגאָריש געפֿאַדערט, אַז כ'זאָל איבעררייסן מיט מיין חבֿרה. איך האָב פֿערסוואַדירט, אויפֿגעוויזן וואָס זי באַדייט פֿאַר מיר. זיי האָבן נישט געוואַלט פֿאַרשטיין, אַז זי האָט אין מיר אַרייַנגעגאַסן אַ קוואַל פֿון לעבנסקראַפֿט. זיי האָבן נישט פֿאַרשטאַנען, אַז זי האָט

געברענגט מיט זיך אַ אָטעם פֿון אַ אַנדערער[ר] פֿרייערער[ר] וועלט. און זאָגן זיי דאָס וואָלט געהייסן מודה זײַן זיך אין אַ גאַרונג נאָך פֿרייהייט, נאָך עפעס אַנדערש, וועלכעס ס'איז דאָך „פֿאַרבאַטן“. כ'האַב אַלזאָ לפנים געמוזט קאָפיטולירן. כ'האַב צוגעזאָגט אַז כ'וועל [זיך] מיט איר מער נישט טרעפֿן. געטראָפֿן האָב איך זיך אָבער מיט איר יאָ. מיר האָבן זיך פֿאַרקליבן אויף ווייטע שפּאַצירן הינטער דער שטאָט. מיר האָבן זיך באַגעגנט באַלד אין דער פֿריי, אָבער שפעט אין אָוונט. זי האָט פֿון אַלעם געוויסט. און אונדזער צוגעבונדנקייט איז געוואָרן נאָך שטאַרקער. זייער אַ סך האָב איך געמוזט אויסשטיין צוליב מיין פֿריינטשאַפֿט מיט איר. נאָר דער פֿרייז איז ווערט געווען. מיין אייגענע מוטער האָט מיך שאַרף קריטיקירט, הגם זי גופּא האָט צו מיין חבֿרה גאַרנישט געהאַט. קיין שום פֿאַרווירפֿן. זי האָט אָבער געזאָגט, אַז מען מוז זיך צופּאַסן. מיין פֿריינטשאַפֿט וואָלט זיך אפֿשר פֿאַרענדיקט מיט אַ באַזייטיקונג פֿון דער אַרגאַניזאַציע, ווען נישט מיין אָפּפּאַר פֿון גריצע. געפֿאַרן בין איך סתם קיין ג... צו מיין עלטערן ברודער. זייענדיק דאָרט האָב איך באַקומען אַ בריוו, אַז כ'האַב אַ פּאַסטן אין אַ קליין שטעטל. עס איז געווען אַ פּאַסטן אַלס „בית-יעקבֿ“-לערערין. הגם כ'האַב דעם סעמינאַר נישט געענדיקט, האָב איך באַזיצט אויף אַזוי פֿיל פֿעיק[ייטן], כ'זאָל קענען גרינדן אַ שול. כ'האַב דערפֿון געוויסט. זייענדיק אין גריצע, האָב איך געקענט אַזאַ פּאַסטן באַקומען. מיך האָט אָבער נישט באַפֿרידיקט דער פּערספעקטיוו צוליב פֿאַרשידענע טעמים. ערשטנס האָב איך נישט געוואָלט לערנען אין אַ שול אָן אַ דיפּלאָם. צווייטנס – און דאָס איז געווען דאָס וויכטיקסטע, בין איך שוין געווען ווייט פֿון געדאַנק, אַז כ'זאָל זײַן אַ בית-יעקבֿ-לערערין. כ'האַב צו פֿיל געליטן, און אַז כ'זאָל פֿריידיקן דאָס, וואָס איך אַליין באַטראַכט אַלס באַגרענעצונג פֿון מענטשלעכן לעבן, בין איך געווען צו פֿיל געוויסנהאַפֿט. דאָ אָבער האָב איך באַקומען אַ בריוו, אַז אין דער היים האָב איך נישט וואָס צו טון. כ'האַב זיך באַרעכנט. מיטן באַוויסטזײַן פֿון די [דער] אַלגעמיינע[ר] לאַגע האָב איך גענומען זוכן גוטע זייטן. און אַז מען זוכט, געפֿינט מען. ערשטנס האָב איך זיך געפרוּווט אינרעדן, אַז דאָרט וועל איך נישט גרינדן קיין בנות. און אויב נישט דאָס וועט דאָך שוין נישט אויסקומען אַזוי שווער. ווייל לערנען מיט קליינע קינדער שרייבן, דאַוונען, לעזן און פֿאַרטייטשן איז דאָך סוף-כל-סוף נישט געפֿערלעך. דאָס איז דאָך נישט אין סתירה מיט מינע איבערציגונגען. „כ'וועל קיין „בנות“ נישט גרינדן, און אַזוי ארום אויסמיידן יעדן אינערלעכן קאַמף מיטן אייגענעם געוויסן.“ – האָב איך געטראַכט – כ'בין געפֿאַרן. איינע אַליין מיט מינע 17 יאָר האָב איך זיך געלאָזט אין וועג אַרײַן. איך האָב אַפֿילו נישט געוויסט, וווּ ס'געפֿינט זיך דאָס שטעטל. כ'האַב געהאַט גענוג אויסצושטיין ביז כ'בין געקומען אַהין צו פֿאַרן. עס איז אַ שטעטל לענג-אויס דער ווייסל. קיין קאַמוניקאַציאָנס-וועגן זענען דאָרט נישט פֿאַראַן אויסער דער ווייסל. עס האָט זיך אַרויסגעוויזן, אַז כ'האַב אויסגעקליבן נישט קיין ריכטיקן וועג. כ'בין איינע אַליין געווען אונטער וועגס ערגעץ ביים ווייסל-ברעג און נישט געוויסט וווּ כ'געפֿין זיך. כ'האַב זיך אָבער געשטאַרקט. דאָרט ביים ברעג האָט זיך אין מיר ערוועקט אַ שטראָם פֿון זעלבשטענדיקייט. כ'האַב נאָר געוויסט איינס, פֿאַרויס! מען טאָר שוין איצט נישט קאָפיטולירן. מען מוז אויספֿירן, דאָס וואָס מען האָט אָנגעהויבן. דאָס האָט מיר געגעבן די מעגלעכקייט צו וואַרטן אַ גאַנצע נאַכט אויף אַ סטאַטעק. כ'האַב געהאַט צו פֿאַרדאַנקען מיין

שטאַרקן ווילן, אַז כ'האַב זיך ענדלעך דערוואַרט אויף אַ סטאַטעק. כ'בין אָנגעקומען. דאָס שטעטל איז געווען אַ קליינס. דאָרפֿישע שטילקייט. אַ קליינע צאָל נידעריקע היזלעך. אַ מאַרק מיט זאַמדן אין מיטן וועלכן ס'האַבן זיך אַרומגעדרייט כל־מינים פֿירפֿיסיקע באַשעפֿענישן. אַ טורעם פֿון קאַשטשאַל. דאָס איז געווען ס'שטעטל אויפֿן ערשטן אויגנבליק. אויב דאָס איז קנאַפּ, האָב איך נאָך געמוזט דולדן דעם לאַנגן שנור קינדער וועלכע זענען געקומען קוקן ווער ס'איז די „גינע“ פּערזאָן ביי זיי אין שטעטל. ווייזט אויס, אַז אַ פֿרעמדע איז געווען ביי זיי אַ זעלטנהייט. אַזאַ בילד גיט זיכער נישט צו קיין קוראַזש. ס'וועקט נישט קיין פֿריילעכע געדאַנקען. נאָר כ'בין שוין געווען אויף אַזוי פֿיל צוגעוויינט צו אויסערגעוויינטלעכע סורפֿריזן פֿון גורל, אַז כ'האַב געשמייכלט. ביים רבֿ פֿון שטעטל ביי וועלכן כ'בין אָפּגעשטיגן, האָב איך זיך דערוווסט, אַז מען דאַרף ערשט אַ „בית־יעקבֿ“ אָרגאַניזירן. דאָס, וואָס מען האָט מיר געשריבן פֿון דער היים איז געווען אויסגעזויגן פֿון פֿינגער. ס'האַט זיך אַררויסגעוויזן, אַז זיי האָבן נאָך גאַרנישט צוגעגרייט. צוריקציען זיך איז געווען שוין צו שפּעט. לויט מיר האָב איך שוין איצט נישט געהאַט קיין וועג צוריק. כ'האַב שלום געמאַכט מיטן גורל. זאָל זיין דאָ. דאָ וועל איך סוף־כל־סוף קענען אַרבעטן און אַרויסהעלפֿן מיין מוטער. כ'האַב זיך גענומען צו דער אַרבעט. כ'האַב געגרינדערט אַ מענער־קאַמיטעט, פֿון די קינדערס עלטערן. שבת בין איך אַרויסגעטרעטן מיט אַ רעפֿעראַט. דאָס איז געווען אַ אַטראַקציע. די קליינע שול איז געווען געפּאַקט מיט מענער און פֿרויען. איך האָב נישט קיין צייט געהאַט זיך צו באַטראַכטן. עס האָט מיך איינגעשלונגען דער וויר פֿון אַרבעט און פֿליכטן. עס האָבן זיך אָנגעהויבן אינשרייבונגען. אומעטום האָב איך געמוזט זיין. ווען כ'בין געבליבן אַליין, האָב איך זיך געוונדערט אויף זיך אַליין. כ'האַב כּמעט נישט געקענט באַגריפֿן פֿון וואַנעט עס נעמט זיך צו מיר אַזאַ כּוח פֿון אַקטיוויטעט. איינע אַליין האָב איך צעטיילט 60 קינדער אין קורסן. אויסגעשטעלט לעקציעס. געמוזט אַפֿילו זיין ביים דינגען דעם לאַקאַל. עס איז נויטיק געווען שרייבן אויפֿרופֿן, מעלדונגען, אַרויסטרעטן מיט רעפֿעראַטן. דאָס אַלץ האָב איך געמוזט ערליידיקן. (און אַלץ שטיל, צוליב מאַנגל אין לעגאַליזאַציע). מיין מענער־קאַמיטעט האָט ווייניק וואָס געטון. ענדלעך האָט זיך אָנגעהויבן אַ רעגולערע אַרבעט. דאָס איז געווען אַ זייער שווערע אויפֿגאַבע. איך האָב געהאַט צו טון מיט קינדער, וועלכע האָבן קיין יידיש נאָך קיין מאָל נישט געלערנט. כ'האַב געמוזט אָנהייבן פֿון אָנהייב. באַגרענעצט זענען די קינדער געווען, אַז ס'לאַזט זיך נישט פֿאַרשטעלן אַפֿילו. דאָס איז געווען שפּעט הערבסט, נאָך סוכות. די שול האָט זיך געפֿירט גאַנץ רעגולער. כ'בין געווען פֿאַרנומען 10 שעה אין טאָג. ווען כ'בין געבליבן אַליין מיט זיך האָט מיך פֿאַרלאָזט מיין ענערגיע פֿון טאָג. בענקשאַפֿט און פֿאַרדרוס האָבן מיך גענומען אין זייער קראַפֿט מאַכט. כ'האַב זיך געריסן אַהיים. מער ווי נאָך יעדן, האָב איך געבענקט נאָך מיינע ביכלעך, נאָך מיין חברה. נאָר דאָס זענען געווען מאַמענטן בלויז. איך האָב זיי באַטראַכט אַלס שוואַכע. כ'האַב געוויסט, אַז כ'מוז זיין שטאַרק, אַז כ'מוז באַקעמפֿן אַלעס וואָס וועט שטערן מיין אַרבעט. געאַרבעט האָב איך זייער פֿליסיק. זי האָט מיר געגעבן אַ געוויסע צופֿרידנהייט. כ'האַב נאָר געלעבט מיט איר. און דאָס וואָס כ'האַב אויסגעלערנט מיינע יונגע שילערינס האָט מיך געפֿרייט. כ'האַב געהאַט די סאַטיספֿאַקציע, אַז ס'זענען צווישן זיי געווען פֿעיקע, וועלכע האָבן זיך געלאָזט

ערציען. ערציען האָט מען זיי געמוזט, איידער מען האָט זיי נאָך געלערנט. זיי זענען געווען אויסערגעוויינטלעך צעווילדעוועט. נישט געהאָט קיין מינדסטע השגה פֿון געמיינזאַמען לעבן, זיי זענען געווען אויפֿן קליינשטע[ט]לישן אויפֿן עגאָיסטיש. ווען ס'איז מיר געלונגען זיי איבערצוצייגן וועגן די [דער] נויטווענדיקייט – האָט עס געמוזט דויערן עטלעכע וואָכן. זיי האָבן געמסרט איינע אויף די צווייטע. ס'איז געווען נישט ליכט מיט זיי זיך אויסצושמועסן. זיי זענען געווען זייער פֿאַרדעכטיק און אומעטום געזוכט אַ געלעגנהייט צום שטיפֿן און לאָכן. מיט עפעס אַזעלכעס האָבן זיי זיך נאָך ביז איצט נישט געטראָפֿן. דאָס אַלץ וואָלט נאָך געווען צום פֿאַרטראָגן, ווען נישט דאָס אַרײַנמישן זיך פֿון די עלטערן. זיי האָבן כאָטש געוואָלט, אַז די קינדער זאָלן דורך איין חודש אַלץ שוין קענען. ווען די ערשטע מוטער איז צו מיר געקומען נאָכן פֿאַרלוף פֿון אַ חודש לערע פֿאַר וואָס איר מיידל קען נאָך נישט דאווענען, האָבן זיי זי אָנגעקוקט מיט לאַכנדיקע[ר] פֿאַרווונדערונג. מיר האָט זיך אָבער פֿאַרמיאוסט דאָס לאָכן, ווען כ'האָבן זיך איבערצייגט, אַז זי איז נישט איינע. כמעט אַלע האָבן געהאַט די זעלבע טענה: פֿאַר וואָס איר קינד (פֿון 6 יאָר) קען נאָך נישט דאָס, וואָס יענץ. כ'האָבן געפרוווט אַפּוואָרפֿן די טענות, אויפֿווייזן. כ'האָבן אָבער איינגעזען, אַז עס העלפט נישט. עס איז פשוט געווען, אַזוי צו זאָגן אַ מינהג צו האָבן טענות. ווייזט אויס, אַז דאָס איז געווען אַ געוויסער צייטפֿאַרטריב. ווי אַזוי ס'זאָל נישט זײַן, האָט עס מיך געאַרט. כ'האָבן זיך גענומען צום האַרצן, וואָס מענטשן זענען אַזוי באַגרענעצט. מיך האָט דענערווירט זייער טעמפּקייט אין באַגריפֿן יענעם באַמײַנגען. צי האָבן זיי דען נישט געזען, אַז איך האָבן געמאַכט אַ איבערקערעניש אין קליינעם וועלטל פֿון זייערע קינדער. די קינדער גופּא זענען געווען העכסט צופֿרידן. זיי זענען מיט חשק געקומען אין שול. שולדיק זענען געווען די עלטערן, וועלכע האָבן אַלעס געמאַסטן מיט דער מאָס פֿון אייגן נוצן. זיי האָבן אויך דאָ, ווי אומעטום אין זייער קליין וועלטל, געוואָלט האָבן „אַ סך סחורה פֿאַר זייער געלט“. מיך האָט עס דענערווירט. אָבער רעדן האָבן זיי נישט געטאַרט פֿאַר קיינעם. כ'האָבן זיך באַהערשט און געלערנט ווייטער די קינדער. מיין איינציקער ליכטיקער פונקט זענען געווען די בריוו פֿון דער היים. נישט אַזוי ווייט אַלע אַנדערע ווי די בריוו פֿון מיין חבֿרה. עס זענען געווען בריוו דיקטירט פֿון טיפֿן האַרץ, געשריבן מיט דער אינטענץ מיך צו מוטיקן. עס האָט דאָרט געשטעקט די קראַפֿט פֿון בטחון, עס איז דאָרט געווען דער האַמולעץ פֿאַר מינע בונטן. קיינער נישט אַזוי ווי זי האָט מיך פֿאַרשטאַנען און געוויסט גלייכצייטיק ווי אַזוי אַפּצווענדן מינע געדאַנקען פֿון דעם, וואָס איז אומאַנגענעם. און דאָס, וואָס איז געווען דאָס וויכטיקסטע אין יענע בריוו איז געווען דאָס אומדירעקטקייט פֿון לעבן וואָס האָט פֿון דאָרט געשלאָגן. עס זענען נישט געווען קיין פֿלאַכע געדאַנקען פֿון קליינעם מיידלשן וועלטל, נאָר אַ אַפּשפיגלונג פֿון מענטשלעכע ראַנגלענישן, מענטשלעכע פֿריידן און ליידן. קיין ביכלעך האָבן זיי דעמלס כמעט נישט געלעזן. זי האָט דעריבער אין יעדן בריוו געשריבן אַ איינדרוק פֿון דעם, אָבער יענעם איבערגעלייענטן בוך. פּלוצעם איז געשען עפעס אַזעלכעס, וואָס האָט דעצידירט וועגן אונדזער ווייטערדיקע[ר] קאַרעספּאָדענץ. מיין פּרעזעס פֿון פֿאַרוואַלטונג (ביי וועלכן כ'האָבן געווינט) האָט געפֿונען אַ טייל פֿון אַ בריוו, וועלכן כ'האָבן צופֿעליק פֿאַרלוירן. באַקענענדיק זיך מיט דעם אינהאַלט האָט ער זיך שטאַרק

געוונדערט פֿאַר וואָס איך קאַרעספּאַנדיר מיט אַ סאַציאַליסטקע. (ער האָט עס באַצייכנט נאָך שטאַרקער) ער האָט געזאָגט, אַז ער האָט מורא פֿאַר פּאַליציי. גראָד איז דאָרט געווען געשריבן אַ אויסצוג פֿון קאַרל קאָוטסקיס אַ בוך. ער האָט עס נישט געוואָלט פֿאַרשטיין, זאָגנדיק אַז דאָס איז „ריינע אַגיטאַציע“ אַז [?] „קאָמפּראַמיטאַציע“ אַזױ. כ׳האַב געמוזט זוכן אַ עצה. און ווי שטענדיק האָב איך אים צוגעזאָגט נישט צו שרייבן. געשריבן האָב איך אָבער יאָ צו איר, אונטערן אַדרעס פֿון אַ אַנדער חבֿרה. ס׳איז געווען אַ איינשטעלונג. זי האָט צו מיר געשריבן, אַן אונטערשריפֿט, צווישן די בריוו פֿון מיין מוטער. אַזוי האָבן מיר, נישט קוקנדיק אויף קיין שום פֿאַרבאַט ווידער קאָנטיניוירט אונדזער קאַרעספּאַנדענץ. דערווייל האָב איך איינגעאַרדנט אַ פֿאַרשטעלונג. אַליין בין איך געווען רעזשיסערקע. אַליין האָב איך געשריבן סצענקעס אין מאַנגל פֿון מאַטעריאַל. כ׳האַב זיך נישט געשראַקן פֿאַר די [דער] אַרבעט, וועלכע איז געווען אומפֿאַרמיידלעך ביי די קינדער. זיי האָבן נאָך קיין מאָל נישט אַרויסגעטרעטן אין קיין שום פֿאַרשטעלונג. מיין אַרבעט איז געקרוינט געווען מיט ערפֿאַלג. צו מאַרגנס נאָכן פֿאַרשטעלונג זענען אַלע איינוווינער פֿון שטעטל געשלאָפֿן ביז שפּעט. דערווייל האָבן זיך אָנגעהויבן די פֿרעסט. די אַרעמע קינדער האָבן אויפֿגעהערט צו קומען אין שול. ס׳זענען געווען די פֿאַלגן פֿון אַרעמקייט. עס האָט זיך פֿאַטאַל אָנגעשלאָגן אויף דער שול. ס׳זענען געווען טעג, ווען אַ העלפֿט קינדער האָבן געלערנט. די אומבאַהאַלפֿנקייט פֿון מיין פֿאַרוואָלטונג איז געווען די סיבה פֿון קריזיס. דאָך האָבן זיי געראָטן איבערצוואַרטן די שלעכטע צייט, נישט שליסן די שול. ווייל ס׳וועט געוויס קומען צוזאַמען מיט דער וואַרעמקייט אַ באַדייטנדע פֿאַרבעס[ער]ונג. זייער בטחון האָט אָבער אויף מיר נישט געווירקט באַרויקנדיק. איך האָב געזען די לאַגע אין איר גאַנצער נאַקעטקייט. יעצט, ווען מיניע פֿאַרדינסטן זענען געווען קנאַפּ, האָב איך מיט אַ פֿיל גרעסערע[ר] בענקשאַפֿט געקלערט וועגן דער היים. מיניע בריוו צו מיין חבֿרה זענען געווען פֿול מיט ספּאַזמאַטישע טענער, פֿול מיט צווייפֿל, מיט בונט קעגן די [דער] גרויזאַמקייט פֿון לעבן, פֿון דעם לעבן וועלכעס כ׳האַב געקענט זיך אַזוי שיין אויסמאַלן, אַזוי ברייט פֿאַרשטעלן, און וועלכעס ס׳האַט מיך גענויט צו וועגעטירן צווישן מענטשן – העלצער – צווישן וועגן – דערנער, צווישן טעג אומעטיקע און גראַע. ביז ווי לאַנג כ׳האַב פֿאַרדינט און געקאַנט אַרויסהעלפֿן מיין מוטער, האָב איך כאַטש געהאַט די באַוווסטזיין פֿון אַ ערפֿילטן פֿליכט לגבי איר. און יעצט, ווען אויך די סאַטיספֿאַקציע האָט אויסגעפֿעלט האָב איך זיך געשטיקט. כ׳האַב דעמלס געשריבן זייער פֿיל. אויסער די בריוו וועלכע האָבן געציילט צו 10–12 זייטן, האָב איך געשריבן אַ טאַגבוך. עס זענען דאָרט געווען אויסגעדריקט אַלע מאַמענטן פֿון גרענעצלאַזן ייאוש, פֿון פֿייערדיקן פּראָטעסט, פֿון בענקשאַפֿט זיך אַרויסצורייסן פֿון דעם זומפּ. ווייל אַ זומפּ איז עס געווען אַזאַ שרעקלעכע[ר]. מיר האָט זיך געדאַכט, אַז כ׳וועל שוין קיין מאָל פֿון דאָרט נישט אַרויס, אַז אַלע וועגן זענען פֿאַרשלאָסן. און אין אַנבליק פֿון דעם איז מיין אומעט געוואַקסן. ווי כ׳האַב שוין באַטאַנט, האָב איך געשריבן. כ׳האַב דאָרט אָנגעשריבן (אויסערן טאַגבוך) עטלעכע לידער און צוויי נאָוועלן. געשריבן האָב איך זיי אין פּוילישן. די ערשטע א״נ „פֿאַר וואָס“. דורכן מויל פֿון מיין העלדין קלינגען אַלע מיניע שטימען פֿון ליידן. די גרויזאַמקייט פֿון גורל אין באַצוג צו שוואַכע און שוואַכע איר איינציקער געווער איז דער

אומעט[יק]ער,, פֿאַר וואָס?“. די צווייטע נאָוועל איז אַ ראַנגלעניש פֿון אַ חסידישן בחור, אין וועלכן עס ווירקן צוויי קראַפֿטן: איינע די פֿאַרגייענדע־חסידישע, די צווייטע די ריזיק סאַציאַלע. ער אַנטלויפֿט פֿון די [דער] ערשטע[ר], געפֿינט אַ שוץ ביי די [דער] צווייטע[ר]. אָבער אין אַנבליק פֿון אַ שרײַפֿה אין „בית־המדרש“ איז ער זיך מקריב קעגן זײַן ווילן אויפֿן מזבח פֿון זײַנע פֿריערדיקע איבערצײַגונגען. עס ווירקט דאָס חסידישע בלוט. די נאָוועל הייסט „אַ קרבֿן פֿון בלוט“ (Ofiara krwi). דאָס אַלעס האָט אָבער מיך נישט באַרויקט. כ׳האָב געמוזט מיט זיך קעמפֿן כ׳זאָל נישט פֿאַרלירן די גלײַכגעוויכט. כ׳האָב זיך געשטיקט און געבענקט. אָבער די בענקשאַפֿט איז אויך געווען אויסגעמישט מיט נאָך עפעס אַנדערש. נעמלעך: איך האָב געשטרעבט צו קומען אַהיים און גלײַכצײטיק געוויסט, אַז דאָרט וועל איך גאַרנישט קענען אויפֿטון. מיר האָט זיך פֿאַרגעשטעלט, אַז קיין לעקציעס אַפֿילו וועל איך שוין דאָרט נישט האָבן. טאָ וואָס ווײַטער? שוין ווידער אָן אויסוועג. איז שוין אַפֿשר קראַנטער דאָ? ווײַזט עס זיך אויך אַרויס אוממעגלעך. אין קלײַנעם שטעטל האָט זיך געשטאַרקט די אַנטיסעמיטישע באַצײונג פֿון די נישט־ײַדן לגבי די ײַדן. דאָס לאַזט זיך באַמערקן אין די [דער] קנאַפע[ר], פֿאַרקלענערטע[ר] פּוילישע[ר] קלײַנעטלע אין די ײַדישע געשעפֿטן. דאָס לאַזט זיך הערן אין אַ קלאַנג פֿון אַ שויב אין אַ פֿינצטערע[ר] נאַכט. דאָס זעט זיך אין אַ אונטערגעהאַקט אויג פֿון אַ (פֿינצטערע־נאַכט) ײַדישן דאָרפֿסגײַער. פֿאַרשטייט זיך, אַז אויך איך אין שול האָב עס געמוזט דערפֿילן. נעמלעך: די פּאָליצײ האָט זיך אָנגעהויבן צו אינטערעסירן מיט דער שול, וועלכע איז דאָך נישט געווען לעגאַליזירט, צוליב מאַנגל אין נויטיקע געלטמיטלען. עטלעכע מאָל האָבן זיי זיך געפֿרעגט ווער איך בין, וואָס כ׳טו דאָ אַאַ״וו. דאָס, וואָס מ׳האַט זיי געזאָגט האָט זיי ווײַזט אויס נישט באַפֿרידיקט. זיי האָבן געשיקט מיר נאַכשפּירן. איך האָב פֿון דעם אַלעם געוויסט. איך האָב גוט געזען, אַז מען אָבסערווירט מײַן יעדע באַוועגונג. און יעדעס מאָל, ווען כ׳האַב געזען אַ פּאָליצײאַנט האָט זיך מיר געדאַכט, אַז ער שטעלט מיך אָפּ און פֿרעגט וועגן די [דער] שולע. בשעת די לעקציעס בין איך געווען אומרויק, נערוועז. יעדן זונטיק זענען זיך צוזאַמענגעפֿאַרן די פּויערן פֿון די אַרומיקע דערפֿער. זיי האָבן זיך אַרומגעשטעלט ביים פֿענצטער פֿון מײַן שול און אַרײַנגעקוקט, און אויסגעלאַכט די „זשידאָוסקיע שקאַלע“. צו דעם האָב איך זיך צוגעווינט. כ׳האַב נאָר מורא געהאַט זיי זאָלן נישט דערצײלן קיין פּאָליצײאַנט. מײַן אַרבעט איז געוואָרן אַ וואַך. כ׳האַב געמוזט זיך באַמײַען צו זײַן פֿעסט, פֿאַרשלאָסן אין זיך. האָב איך געליטן – און געלערנט. ביז... איין מאָל בשעת אַ לעקציע, איז אַרײַנגעקומען אַ פּאָליצײאַנט. די קינדער זענען געבליבן ווי פֿאַרשטיינערט. איך האָב אויף אַ ווײַלע דערזען אַ אָפּגורנט, אין וועמענס טיף עס ליכטן צוויי גרינע אויגן, איבער וועמענס קאָפּ עס שוועבן טרערן פֿון אַ מאַמען. נאָר געדויערט האָט עס איין אויגנבליק. שנעל האָב איך זיך באַהערשט. מיט די לעצטע כוחות האָב איך פֿעסט און זאַכלעך ערקלערט, אַז כ׳בין אַ קרובֿה פֿון סוחר וו... וועמענס קינדער איך לערן ײַדיש. מחמת דעם, וואָס אַנדערע קינדער ווילן אויך, לערן איך אויך זיי. ער האָט לפנים געגלויבט. נאָר פֿון זײַן פנים האָט געשלאָגן אַ בײַזקײט. ער האָט ערקלערט, אַז ער ערלויבט נישט (אין נאָמען פֿון סאַלטיס) אויף קיין „שקאַלעס“. אַזעלכע מוזן זײַן לעגאַליזירט, אַזש אין קעלך ביים קוראַטאַר. מײַן פּרעזעס האָט מורא געקריגן פֿאַר אַ

שטראָף, און געראַטן תיכף די שולע פֿונאַנדערלאָזן. איך האָב אויך נישט געזען קיין אַנדערע עצה. בֿפֿרט, אַז ס'איז געווען סוף ווינטער פֿאַר פּסח. כ'האָב אַלזאָ געמוזט שליסן די שול. שוין ווידער אַ אַנטווישונג. אמת, ס'איז דאָ געווען ענג. שלעכט. אָבער ווי כאַראַקטעריסטיש! אַ אייביקע וואַנדערין. אין ערגעץ נישט קיין רו. כ'האָב שוין נישט געקלערט, אַז אַ פֿאַטום הענגט איבער מיר. כ'האָב נישט געמיינט, אַז מען שטראָפֿט מיך פֿאַר עפעס. ווייל פֿאַר וואָס? צי איז אַ זינד צו אַרבעטן, פּדי צו פֿאַרזיכערן אַ מער־ווייניקע עקזיסטענץ פֿאַר זיך און נאָענטע? אַלזאָ, מענטשן! נאָר זיי האָב איך צו פֿאַרדאַנקען דאָס אַלעס. גרויזאַם האָב איך עס דערשפּירט. און כ'וואָלט אַפּילו געווען זייער נאָיוו, וואָלט איך שוין דעמלס נישט געקענט גלייבן אין גערעכטיקייט, פֿון דעם, וואָס כ'האָב אַדורכגעלעבט. צי איז עס גערעכטיקייט, אַז כ'קען גאַרנישט אויפֿטון צוליב עפעס אַ אויסרעכענונג פֿון סעמינאַר־דירעקטאָר. צי איז רעכט דאָס, אַז ער איז טויב געווען אויף אַלע מיניע בקשות. איך האָב דעמלס נישט גענומען אין אַכט צי מיין אינערלעך ווען וואָלט זיך געקענט אויסלעבן אַלס „בית־יעקב־לערערין. כ'האָב נאָר געפּילט דעם אַרונטערפּאַלנדן באַדן פֿון מיניע פּיס. ווידער אַן אַלעם. ווידער זוכן. כ'בין געקומען אַהיים. ווי דערשלאָגן כ'בין געווען האָב איך דאָך געמוזט ווייזן אַ פֿריילעך פּנים. אַנדערש האָב איך נישט געטאַרט. עס האָט מיך דערצו גענויט דער בעטנדער בליק פֿון מיין מוטער. זי האָט נאָך נישט געוויסט, וואָס כ'בין דאָרט אַדורכגעגאַנגען. נאָך וואָס איר דערציילן? זי איז געווען מוטיק, אַז כ'בין געווען אַ לערערין. נאָר ווען כ'האָב גערעדט מיט מיין חבֿרה האָב איך אַראָפּגעוואָרפֿן די מאַסקע פֿון צופֿרידנהייט. איך האָב איר אַלעס געזאָגט. עס זענען געווען ווידויס פֿון ליידן. עס זענען געווען ערינערונגען פֿון אַן אַ צאָל אינערלעכע ליידן. עס זענען געווען ערינערונגען ערציילונגען פֿון גרענעצלאָזערן ראַנגלעניש פֿון אַ ריין האַרץ מיט אַן אַ שיעור מענטשלעכע מיאוסקייטן. און דאָ האָב איך איבערגעגעבן מיין גאַנצן עקל לגבי די [דער] גרויזאַמקייט פֿון שלעכטן אַרדענונג. און ס'וואָלט זיכער געקומען צו אַ אינערלעכען קאַטאַסטראָפֿע פֿון געפּילן, ווען נישט די הילף פֿון מיין חבֿרה. זי איז געווען אַ סאַציאַליסטקע. זי האָט מיר געגעבן אייניקע ביכלעך. מיט ליידנשאַפֿט האָב איך זיך געוואָרפֿן צו זיי. איך האָב זיי געשלונגען, אין איין צייט געווען באַרויקט. אָבער נישט שטיל. איך האָב נאָר באַהערשט די שרייענדע געפּילן אין זיך. כ'האָב זיך פֿעסטער גענומען אין די הענט. און עס האָט זיך געעפֿנט אַ נייע וועלט. אייגנטלעך איז עס האָט זיך געעפֿנט אַ נייע וועלט. אייגנטלעך איז עס [ווערטער איבערגעזרטע אין כתב־יד] געווען אַ אַלטע געשיכטע, וועלכע האָט געלעבט אין מיר. איר נייעקייט האָט געשטעקט אין דעם, אַז כ'האָב זי איצט דערזען. איך האָב דערזען דעם נאָקעטן אמת. איך האָב אויפֿגעוויבן די הינטערקוליסן פֿון צדקה און בעל־צדקות, פֿון טובֿה און בעל־טובֿות. כ'האָב שוין גאָר אַנדערש געקוקט אויף מענטשן. נישט אַלס שלעכטע, אָבער שולדיקע האָב איך זיי באַטראַכט. נישט זיי זענען שלעכט פֿון זיך, נישט זיי זענען גוט. אַלע זייערע שטרעבונגען זענען אָפהענגיק אין די מאַטעריעלע און סאַציאַלע באַצוינגען, אין וועלכע זיי זענען אַנטקעגן זיך אַוועקגעשטעלט. איז אַלזאָ דער פּאָליציאַנט וועלכער האָט מיך באַזייטיקט פֿון מיין פּאַסטן נאָר אַ דינער פֿון זיינע פּליכטן, וועלכע זענען פֿון אויבן באַצייכנט. איז אַלזאָ דער סעמינאַר־דירעקטאָר ג-ט די נשמה שולדיק. נישט ער האָט דאָך געוואָלט מיר שלעכטס טון. די

באוועגונג, איר ערפאלגרייכע אנטוויקלונג האָט עס פֿאַרלאַנגט. נו, יאָ. האָט אָבער די פֿראַגע אַליין זיך געשטעלט: צי איז עס גוט אַזוי? צי איז ריכטיק, אַז איין מענטש זאָל ליידן, און דער צווייטער זאָל לעבן גליקלעך נישט קענענדיק עס אַפֿילו אָפּשאַצן? אַ אייביקע פֿראַגע. אַ האַרבער פֿראַבלעם פֿון „רשע טובֿ לן, וצדיק רע לו“ אָבער צי קען איך דאָס לעצטע פֿאַרענטפֿערן מיט די [דעם] רעקאָמפּענסאַט אויף „יענע[ר] וועלט“ פֿאַר די ליידן אויף דער וועלט? צו פֿיל האָב איך געליטן פֿון מענטשן, וועלכע זענען דאָך אַ „צלם אַלוקים“, אַז מײַן גלויבן זאָל נישט ווערן פֿאַרטונקלט. צו יונג בין איך געווען, אַז כ׳זאָל קלערן וועגן מײַן „חלק עולם־הבא“. איבעריקנס מיר האָט זיך נאָך נישט געגלוסט דאָרט אַהין. דערווייל האָט מיך גערופֿן דער עולם־הזה. וואָס טוט מען? יעצט, ווען כ׳האָב דערזען דעם אמת האָב איך אויפֿגעהערט צו אידעאָליזירן אַלעס. כ׳האָב אָן די [דער] פֿרײַערדיקע[ר] פֿאַנטאַזיע באַגרייפֿט דאָס לעבן. כ׳האָב נאָר געזוכט אַ מיטל זיך צו דערהאַלטן כדי נישט צו ווערן צעריבן פֿון די גרויזאַמע רעדער פֿון טאָגטעגלעכן לעבן. איבעריקנס האָב איך זיך נישט געפֿילט פֿאַראיינזאַמט. עס איז מיר געוואָרן נאָענט די גאַנצע וועלט. עס זענען מיר געוואָרן נאָענט די מיליאָנען שוועסטער און ברידער פֿראַלעטאַריער, ווי איך. איך האָב זיך דערזען אין איין ריי מיט אַלע ליידנדע. איך האָב זיך זיי צוגעקוקט. זיי זענען אַפֿילו געווען מענטשן פֿאַרהאַרעוועטע, וועלכע האָבן נישט געהאַט דאָס געמיט זיך צו באַטראַכטן. אָבער איך האָב זיי פֿאַרשטאַנען. עס זענען געווען די פֿעדעם פֿון געמיינזאַמען גורל, וועלכע האָבן אונדז פֿאַרבונדן. מיר האָט נאָר וויי געטון וואָס די יוגנט בײַ אונדז אין שטאָט, און דווקא די פֿראַלעטאַרישע איז זייער פּוסט. זיי האָבן זיך (מיט קליינע אויסנאַמען) געוויילט, געשטיפֿט אַזױװ. נאָר בײַז בין איך נישט געווען אויף זיי. זיי מוזן עס געטון !!) כדי זיך צו דערהאַלטן. און די יוגנט פֿאַרלאַנגט ס׳איריקע. איך בין געווען אַ שטילע פֿאַרערין פֿון סאָציאַליזם. דער אמת האָט מיר ערלייכט דאָס לעבן. כ׳האָב שוין מער נישט געזוכט קיין פּאַסטנס. מיט גלייכגילטיקייט האָב איך אָנגעהויבן ווידער ערטיילן קאַרעפּעטיציעס. כ׳האָב געוויסט אַז כ׳וועל גאַרנישט אויפֿטון מיט מײַנע קנאַפע כוחות. מײַן מוטער האָט גאַרנישט געוויסט. זי האָט זיך נאָר געווינדערט, וואָס כ׳בין אַזוי גלייכגילטיק צו מײַן פֿאַרלוירענעם פּאַסטן. זי האָט נישט געוויסט אויף ווי ווייט כ׳בין שוין אַוועק פֿון געדאַנק צו זײַן אַ לערערין. איינס איז נאָר געבליבן נישט אין אַרדענונג. אין „בית־יעקבֿ“ האָט מען ווידער אָנגעהויבן מיך אָנצוגרייפֿן צוליב מײַן פֿריינטשאַפֿט מיט מײַן חבֿרה. איך בין פֿון דאָרט נישט אַרויסגעטרעטן. איך קען עס נישט טון. דאָס שטעטל איז זיך גאַנץ קליין און מײַן אַרויסטרעטן פֿון „בנות“ וואָלט מען זיך פֿאַרשידן קאַמענטירט. אין די [דער] ערשטער ריי וואָלט מען מיך באַשולדיקט אין גאַרונג נאָך „לעבן“ (אַ ספּעציפֿיש גריצער באַצייכענונג). מײַן מוטער וואָלט אויסערגעוויינטלעך געליטן. ווי אויך די גאַנצע משפּחה. און מײַן מוטער איז דאָך שוין אַזוי מער נישט געבליבן אין לעבן – ווי דער בטחון, אַז איך וועל זײַן אַ מאָל גליקלעך מיט איר צוזאַמען... (וואָס טויג אַזוי שנעל זי אַנטוישן?) איך האָב דעריבער בשום־אופֿן עס נישט געקענט טון. און אפֿשר וואָלט איך עס יאָ געטון האָב איך נישט געהאַט קיין שום אַרגאַניזאַציע, וווּ כ׳זאָל קענען אַרײַנטרעטן. איך בין אַלזאָ געקומען אין „בנות“. דאָ איז מען פֿון מיר געווען נישט צופֿרידן. ערשטנס האָב איך זיך צו פֿיל אַקענגעשטעלט דעם אַלעם, וואָס מען האָט דאָרט

געזאָגט. עס איז אַפֿילו ביי אונדז פֿאַראַן אַ געוויסע „פֿרײַהייט“ פֿון אַרױסזאָגן זיך. אָבער נישט דאָס מײַנען זײ. עס איז נאָר פֿאַרױסגעזען דער פֿילפֿול ווי אין די אַלטע גוטע צײַטן פֿון ײִדישע ישיבֿות. עס איז אַפֿילו דאָ אַ געוויסע טײל פֿראַגן וועגן די [דער], „אױסערלעכע[ר] וועלט“. דאָס אַלץ ווערט אָבער באַטראַכט אַלס מיטל אױפֿצװױזן ווי „אונדזערס“ איז אײביק דױערנד, אַז „אונדזערס“ איז ריכטיק, אַז „אַתּה בחרתנו“. דעריבער איז קײן ווונדער נישט, וואָס איך מיט מיני[נע] אַרױסטרעטונגען בין דאָרט געווען אַ באַלאַסט. מען האָט מיך גערופֿן אױף פֿאַרשײדענע אױספֿאַרשונגען. מען האָט געהאַט טענות נישט וויסנדיק וואָסערע. זײ האָט [!] נישט געפֿעלן, וואָס כ'האַב זיך אײנגעשריבן אין „פֿאַלקס־ביבליאָטעק“. שײַנט, אַז זײ האָבן געהאַלטן פֿאַר געפֿערלעך דאָס לעזן ביכלעך. זײ האָט אַזױ פֿיל נישט געאַרט די פּױלישע ביכער, ווי די ײִדישע. די לעצטע זענען דאָך לױט זײער באַגריף אַ סכּנה. „ווייל ווען מען לײענט פּױלישע – האָבן זײ געטענהט – האָבן זײ נישט דעם אוממיטלבאַרן כּוח צו מאַכן גױש, אָבער די ײִדישע ביכער זענען דאָך געשריבן פֿון „אַפּטריניקע אַפּיקורסים“ פֿון „ימח־שמוניקעס“ און זײ דערצײלן אױסגעזױגענע פֿון פֿינגער געשיכטעס פֿון פֿרומע ייִדן, וועלכע זענען ג-ט די נשמה שולדיק.“ נישט קוקנדיק דערויף האָב איך געלעזן. פֿאַר מיר האָט זיך אַנטדעקט אַ נײַע וועלט. ביז דעמלס האָב איך אין גאַנצן נישט אַרױסגעוויזן קײן אינטערעס פֿאַר ײִדישע ביכער. זײ זענען מיר געווען אומבאַקאַנט. יעצט האָב איך זיך געקױקט מיט יעדן בלעטל ײִדיש. כ'האַב דערזען אַ רײזיקן באַדן פֿאַר טראַכטן. ווייל אױב כ'האַב געטראַכט אין אַלגעמײן וועגן מענטשן, האָב איך דאָך נישט געקענט די ייִדן. פֿון דער זײַט, פֿון וועלכע[ר] עס האָבן זײ מיר געוויזן: „מענדעלע מוכר־פֿרים“, אַש, שלום־עליכם, און אַנדערע. כ'האַב דערזען דאָס צבֿיעות פֿון די „פֿײַנע נשמות“ דעם עלנט פֿון „עמד“. מיך האָט פֿאַרדראַסן, וואָס כ'האַב זיך ביז איצט אַזױ קנאַפּ אינטערעסירט מיט דער ײִדישער ליטעראַטור. מיט די [דער] איבערצײגונג האָב איך זיך גענומען צו לײענען אַלעס, וואָס האָט נאָר געהאַט צו טון מיט ײִדיש. אין „בנות“ האָט מען זיך שױן געהאַט ערנסט באַטראַכט מען זאָל מיך באַזײטיקן. דער אײנציקער האַמולעץ איז געווען דער אַנדענק פֿון מײַן פֿאַטער. זײ האָבן זיך געהאַלטן פֿאַר אַ מיצווה, צו זײַן מײַנע גײסטיקע אַפּוטרופּסים. אָבער יעצט וואָלטן זײ באַשטימט מיך באַזײטיקט. די וויכטיקסטע טענה איז געווען פֿאַר וואָס איך חבֿר זיך מיט פֿרעמדע. איך האָב גוט פֿאַרשטאַנען וועמען זײ מײַנען. אונטערגעבן זיך אָבער האָב איך נישט געוואָלט, ווייל כ'האַב נישט געקענט. האָט זיך אָבער געטראַפֿן עפעס אַזעלכעס, וואָס האָט פֿאַרטונקלט אַלע זײערע באַמױנגען. איך בין קראַנק געוואָרן. איך האָב ערטיילט אַ לעקציע ערגעץ הינטער דער שטאַט. יעדן טאָג בין איך געגאַנגען 2 קילאָמעטער צו פֿוס נישט געקוקט אױפֿן וועטער. ווי לאַנג ס'איז געווען זומער האָט עס מיר נישט געשאַט. ווען ס'זענען אָבער אַנגעקומען די רעגנדיקע הערבסטטעג האָב איך זיך פֿאַרקילט. כ'בין געוואָרן שווער קראַנק. מען האָט מיך געדאַרפֿט אַפּערירן. עס האָט געדױערט 2 חדשים. און דעמלס האָב איך אַזױ פֿיל איבערגעלעבט! איך האָב געקלערט, אַז כ'וועל נישט געזונט ווערן. עס זענען געווען מאַמענטן פֿון אױסערגעוויינטלעכן צער, אָבער נישט פֿון רעזיגנאַציע. איך האָב געוואָלט זײַן געזונט, לעבן! אַן אונטערשיד ווי אַזױ, אַבי לעבן. עס זענען געווען שווערע וואַכן. אין די שלאַפֿלאַזע נעכט איז געווען שרעקלעך דער רעכענונג פֿון געוויסן, דער

בילאנס פֿון לעבן. אַ בינטל נישט דערפֿילטע פֿאַרלאַנגען, אַ שטענדיק געיעג נאָך עפעס ערהאַבנס, אַ קליין
 ביסעלע נישט־דערלויבטע פֿרייד, דאָס איז עס אין גאַנצן. ספּאַזמען האָבן געדריקט. דער היציקער מוח האָט
 אָנגערוקט אויסטערלישע בילדער. און איבעראַל האָט געפֿלאַטערט [ט] אַ טרויעריקער: „פֿאַר וואָס?“. און
 בעטנדיק, הויך האָט געקלונגען אַ פֿאַרלאַנג: „לעבן!“ עס האָט אויסגעפֿעלט די וויזיע פֿון גן־עדן. מיין
 יונגער אָרגאַניזם האָט באַהערשט די קרענק. עס איז אַדורך אָן אָפּעראַציע. איך בין געוואָרן געזונט. מיט די
 [דער] גאַנצע [ר] קראַפֿט פֿון יוגנט האָב איך זיך געפֿרייט פֿון מיין געזונט ווערן. בפרֿט, אַז קעגן מיין חבֿרה
 האָט די „בנות“־פֿאַרוואַלטונג שוין יעצט גאַרנישט געהאַט. זי האָט אַרויסגעוויזן אַזאַ איבערגעגעבנהייט
 בעת מיין קראַנקייט, זי האָט אַרויסגעוויזן אַזוי פֿיל אָפּפֿערונג פֿאַר מיר, אַז זיי האָט עס גערירט. לאַנג קיין
 רעקאַנוואַלעסצענטקע האָב איך נישט געקענט זיין. ווידער צו דער אַרבעט. הגם, ס'איז מיר אָנגעקומען
 שווער, דאָך בין איך געווען גענויט דערצו. אַ גאַנצן ווינט[ער] האָב איך פֿאַרברענגט מיין צייט צווישן
 אַרבעטן און ליגן אין בעט. אַלס פֿאַלגן פֿון נישט־געהעריקן אָפרו נאָך דעם קראַנקהייט זענען געווען
 כּסדרדיקע פֿאַרקילונגען אד"גל. כ'האָב ווידער געשריבן. דאָס מאַל בלויז אין טאָגבוך. איך האָב דאָך נישט
 קיין אַמביציעס צו ווערן דיכטערין, אָבער שרייבערין. מיין חבֿרה האָט אַפֿילו מיך צוגערעדט, כ'זאָל דאָס,
 אָדער יענץ אָפּשיקן אין אַ רעדאַקציע. איך האָב עס נישט געטון אויס מורא, טאָמער וועט מען מיך
 אויסלאַכן. און ביי מיר זענען די אַלע זאַכן געווען צו טייער. עס שטעקט אין זיי צו פֿיל אייגענער איך, אַז
 כ'זאָל עס קענען פֿאַרטראַגן. איבעריקנס כ'האָב נישט ווהיין עס צו שיקן. אַלץ איז געשריבן אין פּוילישן.
 און טראַץ דעם, וואָס ס'זענען פֿאַראַן ייִדיש־פּוילישע צייטשריפטן דאָך וואַלט איך קיין איינעם פֿון זיי
 נישט געשיקט. כ'בין אין ספֿק צי אין יענע וועלן זיי געפֿינען אַ אָרט צוליב זייער טעמע. נאָר לעצטנס האָט
 מיך דענערווירט איין פֿראַגע: פֿאַר וואָס איך אַליין שרייב נישט ייִדיש? פֿאַר וואָס, אויב כ'בין אַ ייִדישקע
 דאַרף איך זיך באַנוצן מיט אַ פֿרעמדע [ר] שפּראַך? דער ענטפֿער איז גאַנץ פשוט: איך האָב ביז לעצטנס אין
 גאַנצן נישט געלעזן קיין ייִדישע ביכער. דאָס, וואָס כ'האָב יאָ געלעזן זענען עס געווען איבערזעצונגען פֿון
 העברעיִש און סתם לערנביכער פֿון „בית־יעקב“. יענע האָבן נישט געטראַגן דעם כאַראַקטער פֿון
 ליטעראַטור. איך האָב זיך צוגעזאָגט מיין טאָגבוך צו שרייבן ייִדיש, הגם ס'וועט מיר אָנקומען מיט געוויסע
 שוועריקייטן. נאָר טראַץ דעם האָב איך נאָך אַלץ געשריבן פּויליש. ביז... אַרייַנקומענדיק אין „פֿאַלקס־
 ביבליאָטעק“ האָב איך געלייענט די באַקאַנט־מאַכונג פֿון „יוואָ“. מיין האַרץ האָט שטאַרקער אַ קלאַפּ
 געטון. כ'האָב געוואוסט, אַז כ'וועל אָנשרייבן מיין אויטאָביאָגראַפֿיע. דאָס וועט אַלזאָ זיין מיין ערשטע
 אַרבעט געשריבן ייִדיש. אָבער ס'איז געווען נישט בלויז צוליב דעם מיין פֿרייד. ענדלעך! כ'וועל אָנשרייבן
 אָפֿן־הערציק. עס איז געווען אינטערעסאַנט. עס איז געווען „אַ בריוו פֿאַר זיך אַליין“. ווייל אויב ס'איז מיר
 ביז איצט אויסגעקומען צו שרייבן עפעס אַזעלכעס איז עס געווען איינגעפֿאַסט אין געוויסע ראַמען. און דאָ
 וועל איך זיך קענען אַרויסזאָגן פֿריי, אָן שום פֿליכט צוצופאַסן זיך צו אַ געוויסע [ר] פֿאָדערונג. עס וועט
 זיין אַ רעכענונג פֿון אייגענעם לעבן אין ליכט פֿון אייגענע געפֿילן און געדאַנקען. כ'האָב אָבער געהאַט
 געוויסע סקרופּולן צוליב די [דער] היים און צוליב דעם „בית־יעקב“. יאָ, איך געהער נאָך אַלץ אין

„בנות“. די סיבה דערפֿון האָב איך שוין איין מאָל באַטאַנט. איך האָב נישט וווּ צו גיין. מיין גאַנצע סביבֿה איז אַזעלכע. מיין מוטער וואָלט זייער געליטן. מעגלעך, אַז כ׳וואָלט דערויף נישט געקוקט, איז אָבער ביני אונדז נישט פֿאַראַן קיין שום אַרגאַניזאַציע וועלכע זאָל געבן עפעס, אויסער אויבערפֿלעכלעכע פֿאַרגעניגן. קיין אַקטיווע „בנות“ מיטגלידערין בין איך נישט. כ׳קום זייער קנאַפּ. כ׳טייטש עס אויס מיט מאַנגל אין צייט. עס איז ווירקלעך אַזוי. כ׳בין פֿאַרנומען 12 שעה אין טאָג. דאָס אַלעס געניגט אָבער נישט, אַז כ׳זאָל קענען וווינען אין מער ווי אין איין צימער, אַלס סובלאַקאַטאַרקע צוזאַמען מיט מיין מוטער און שוועסטער. נאָך אַ גאַנצן טאָג אַרומלויפֿן אויף די לעקציעס (כ׳האָב לעקציעס אויך) קען איך נישט פֿריי לעזן קיין בוך. איין גליק, וואָס עס דערנענטערט זיך זומער. עס איז עקזיסטירט אַ מעגלעכקייט צו לעזן אויף דער פֿרייער לופֿט. (כ׳וועל זיין קנאַפּ באַשעפֿטיקט, צוליב די פֿעריען) אַפֿילו יעצט ווען כ׳שרייב די שורות בין איך ערמידערט. אָבער עס אַרט מיך נישט אַזוי פֿיל די מידקייט. אין אַנבליק, אַז כ׳שרייב צום ווייטן־נאַענטן ווערט מיר ליכט. איך ווייס גאַנץ קנאַפּ וועגן „ידישן וויסנשאַפֿטלעכן אינסטיטוט“ אָבער פֿון די בלעטלעך פֿון די ווענט האָט געשלאָגן אַזאַ אומדירעקטקייט פֿון פֿאַרשטענדעניש פֿאַר דער יוגנט, אַזאַ אינטימקייט, אַז נישט קוקנדיק וויפֿל כ׳שטעל איין שרייב איך. ווייל דער מינדסטער פֿאַרדאַכט אין „בנות“, אַז כ׳האָב געשריבן וועט אַרויסרופֿן אַ אויסערגעוויינלעכן פֿראַטעסט. זיי וועלן עס מיר דעמלס געוויס נישט פֿאַרצייען. און נאָר די זיכערקייט, אַז דאָרט ווהיין כ׳שרייב וועט מען אויף מיין ווונטש גאַרנישט איבערגעבן דער עפֿנטלעכקייט האָט מיר געגעבן די דרייסקייט צו שרייבן. ביני אונדז אין שטוב ווייסט מען נישט אַפֿילו, וואָס כ׳שרייב. מיין ברוליאַן ליגט טיף באַהאַלטן. וועגן מיין שרייבן ווייסט נאָר מיין חברה. ווער ווייס? אפֿשר וועט די אויטאָביאָגראַפֿיע אַרויסרופֿן אַ ווענדונג אין מיין לעבן. זי איז פֿאַר מיר גופֿא אַ נייעס. איך האָב נאָך קיין מאָל אַזוי ערנסט באַטראַכט מיין לעבן. יעדן פֿאַלס איז עס געווען אַ לעבן אַ שווערס. עס איז ביזן היינטיקן טאָג שווער. עס זעט זיך נישט קיין מעגלעכקייט עס צו פֿאַרבעסערן. עס דריקט דאָס מאַטעריעלע, עס קוועלט די צוויידייטיקייט פֿון דער סיטואַציע. עס דענערווירט דאָס טאַפֿלטע פנים, דער נישט־ריכטיק פֿאַרשטאַנענער איך. און רעדן קען מען נישט, ווייל מען פֿאַרשטייט זיך נישט. און די וועלכע פֿאַרשטייען יאָ, קענען קנאַפּ העלפֿן. די נשמה רייסט זיך צו ווייטע האַריזאָנטן, און כ׳פֿאַרבלייב אין קליינעם וועלטל פֿון ענגע פֿליכטן. אַרויסרייסן זיך איז אוממעגלעך, ווייל דאָס וואָלט געהייסן פֿאַרלירן דעם באָדן. ווערט אַלזאַ דערשטיקט דער פֿראַטעסט מיטן קול פֿון שכל. ווערט פֿאַרטרעטן דאָס רעאַלע מיט לייענען ביכער. און מען לעבט. טייל מאָל לאַכט מען. און ווען אין די [דער] טיפֿעניש פֿון האַרץ קלינגט אַפּ אַ זיפֿץ פֿון ווייטאָג, ווען אין אויגן מידע כאַטש יונגע צינדן זיך פֿונקען פֿון גליַענדן בונט און פֿראַטעסט, ווערט עס פֿאַרלוירן אין טומל פֿון פֿאַרויסגייענדן לעבן, וועלכעס שלייַדערט אַוועק שוואַכלינגען, וועלכעס באַקעמפֿט רעוואַלטירנדע. נאָר בלויז פֿון די ליפֿן טראַגט זיך אַ אייביקער: „פֿאַר וואָס?“. און גליַיך נאָך דעם גליַיכן זיך די אַקסלען, שטאַרקן זיך, גרייט איבערצוטראַגן דאָס אַלעס, נישט לאַזן זיך! נאָר מיט בטחון, פֿאַרויס!

... דורך דעם דינעם, הילצערנעם ווענטל פֿון מיין שכן דערגייט דער טורקאָט פֿון אַ ניימאַשין. עס קלאַפט אין מיין מוח און שטערט מיין אַרבעט. און גלייכצייטיק וואַכט אויף אַ געדאַנק: ווי באַגרענעצט זענען יעצט מיניע געדאַנקען! זיי גאַרן נישט מער, ווי נאָך די [דער] מעגלעכקייט צו וווינען אין אַ באַזונדערע[ר] שטוב... ווייל ס'איז דאָך אַ כלל בני מיר: אַ גרויסער, שיינער, אידעאַלער געדאַנק שלאָגט זיך אָן אין אַ מאַטעריעלע[ר] שטערונג. די לעצטע רוֹפֿט ווידער אַרויס פֿרישע דערינערונגען.

„אסתר“

גריצע, 7 מי 1939 יאָר.

איך בעט זייער גאַרנישט צו פּובליקירן. אויב עס איז אוממעגלעך מיין ווונטש צו ערפֿילן, בעט איך נישט צו דערמאָנען דעם נאָמען פֿון שטאָט. דאָס וועט ברענגען פֿאַר מיר זייער נישט גינסטיקע קאָנסעקווענצן. איך שיק נישט איבער מיין טאָגבוך, ווייל ס'איז געשריבן אין פּוילישן. אויף די [דער] פֿאָדערונג פֿון „יוואָ“ קען איך אים איבערשיקן.